

# الہدیت اور امام ابوحنیفہؒ

علامہ غلام مصطفیٰ مجتہدی ایم اے

مکتبہ جمال کرم لاہور



# انتساب

www.nafseislam.com



اہل بیت اطہار کے چشمہ صافی کے نام

جس کی جولانیوں سے اولیاء امت

اور علماء ملت سیراب ہوتے ہیں

www.nafseislam.com



## گلہائے عطار

~~~~~

آں امامانے کہ کردند اجتہاد

رحمت حق بر روان جملہ باد

بو حنیفہ بد امام با صفا

آں سراج اُمتانِ مصطفیٰ

باد فضل حق قرین جان او

شادباد ارواح شاگردان او

صاحبش بو یوسف قاضی شدہ

وز محمد ذوالمنن راضی شدہ

شافعی اور لیس مالک باز فر

یافت زیشان دیں احمد زیب فر

احمد حنبلی کہ بود او مردِ حق

درہمہ چیز از ہمہ بردہ سبق

روح شاں در صدر جنت شادباد

قصر دین و علم شاں آبادباد



## حمد و نعت ﷺ

دن ترے رخ سے ضیا بار ہے سُبْحان اللہ  
شب ہے یا گیسوئے خمدار ہے سُبْحان اللہ  
اسی امید سے بستی ہے نظر کی بستی  
تو گنہگار کا غم خوار ہے سُبْحان اللہ  
کشتی جان کو گردابِ بلا نے گھیرا  
کیا ہوا، تو جو مددگار ہے سُبْحان اللہ  
کتنی گرمی ہے ترے عشق کے بازاروں میں  
ماہِ کنعاں بھی خریدار ہے سُبْحان اللہ  
دست بستہ ہیں کھڑے حور و ملک، جن و بشر  
سب گدا اور تو سرکار ہے سُبْحان اللہ  
تیری آمد سے شہا کعبہ کے بت اوندھے ہوئے  
رخِ توحید، چمکدار ہے سُبْحان اللہ  
میں تجھے کیوں نہ کہوں، حاضر و ناظر ہستی  
تو جو اُمت کا نگہدار ہے سُبْحان اللہ  
اللہ اللہ! رہا قبر میں محفوظ غلام  
میرے دامن میں ترا پیار ہے سُبْحان اللہ

غلام مصطفیٰ مجددی ایم اے





## سیدنا امام اعظم قدس سرہ،

امام الائمہ، سراج الائمہ، حضرت ابو حنیفہ نعمان بن ثابت المعروف بہ امام اعظم قدس سرہ صحیح ترین روایت کے مطابق ۷۷ھ کو پیدا ہوئے، قاضی ابو عبد اللہ صیمری اور امام ابن عبد البر نے امام ابو یوسف قدس سرہ کی روایت نقل فرمائی جس سے یہ سال ولادت اخذ ہوتا ہے (اخبار ابی حنیفہ واصحابہ ص ۴، کتاب بیان العلم و فضلہ جلد ۱ ص ۴۵) ابن خلکان نے ۸۰ھ کو اصح فرمایا ہے (وفیات الاعیان جلد ۵ ص ۳۱۳) آپ نسلاً فارسی تھے (ابو حنیفہ و حیاتہ ص ۱۳) علامہ عبد القادر مصری نے آپ کا سلسلہ نسب حضرت آدم علیہ السلام تک ذکر کیا ہے۔ (الجواہر المہنیہ جلد ۱ ص ۲۶) امام علی قاری فرماتے ہیں۔ کہ آپ کے آباؤ اجداد میں غلامی کا کوئی اثر نہیں زیادہ یہی صحیح ہے کہ آپ آزاد ہیں (مناقب الامام الاعظم) آپ کے والد ماجد حضرت ثابت علیہ الرحمہ کی ولادت اسلام میں ہوئی تھی (تاریخ بغداد جلد ۱ ص ۳۲۳) آپ کے والد ماجد حضرت علی المرتضیٰ کی خدمت میں حاضر ہوئے تو انہوں نے ان کے حق میں دعائے خیر فرمائی (ایضاً ص ۳۲۶) گویا آپ کے گھر میں شیر خدا کا فیضان بھی ٹھاٹھیں مار رہا تھا، آپ تابعی تھے اس حقیقت کو علامہ ذہبی نے ”مناقب الامام ابی حنیفہ“ میں، امام سیوطی



نے ”تبیض الصحیفہ“ میں اور امام ابن حجر ہیتمی نے الخیرات الحسان میں صراحت سے نقل کیا ہے۔ آپ کا وطن کوفہ تھا جسکو حضرت عمر فاروقؓ نے رَمَحُ اللّٰہِ وَ کَنْزُ الْاِیْمَانِ وَ جَمْعَمَةُ الْعَرَبِ یعنی اللہ کا نیزہ ایمان کا خزانہ اور عرب کا دماغ کہا حضرت علی المرتضیٰ نے سیف اللہ یعنی اللہ کی تلوار کہا اور حضرت سلمان فارسیؓ نے قبۃ الاسلام یعنی اسلام کا گھر کہا ہے (الطبقات الکبریٰ جلد ۶ ص ۵) کوفہ تعلیمات اسلامی کا زبردست مرکز تھا جس میں تین سو اصحابِ رضوان اور ستر افراد بدرنازل ہوئے (ایضاً ص ۱۱) ایک ہزار سے زیادہ صحابہ کرامؓ نے رہائش اختیار فرمائی (ایضاً ص ۷) آپ نے جوان ہو کر ریشمی کپڑے کی تجارت کی اس لئے آپ کو ”الخزاز“ کہتے ہیں آپ کے سوانح نگاروں نے آپ کی صاف ستھری تجارت کا ذکر بڑے اہتمام سے کیا ہے۔

حضرت امام شعبی علیہ الرحمہ کی نصیحت پر علم دین کی طرف راغب ہوئے (المناقب از امام موفق جلد ۱ ص ۵۹) ابتداء ”علم کلام سے از حد دلچسپی تھی، مذاہب باطلہ سے مناظر بھی کئے جن کے لئے آپ کو بیس سے زائد مرتبہ بصرہ سفر کرنا پڑا (ایضاً) علم کلام کے ماہر کی حیثیت سے آپ کو بہت شہرت ملی بعد ازاں علم فقہ کے لئے حضرت حمادؓ کے حلقہ درس میں حاضر ہوئے۔ (تاریخ بغداد جلد ۳ ص ۳۳۳) آپ نے چار ہزار مشائخ سے استفادہ کیا (المناقب جلد ۱ ص ۳۸) ان مشائخ کرام میں بعض صحابہ ہیں جس طرح کہ امام ابن حجر عسقلانی نے بھی ذکر کیا ہے۔ خصوصاً حضرت انس بن مالکؓ سے آپ کی ملاقات ثابت ہے۔ (فتاویٰ ابن حجر) دیباچہ شرح سفر السعادت میں الشیخ عبدالحق محدث دہلوی علیہ الرحمۃ نے بھی یہی قول لکھا ہے۔ فقہ میں آپ کا مقام بہت بلند ہوا بے شک آپ نے سب سے پہلے علم شریعت کو مدون فرمایا آپ کی اتباع امام مالک بن انس نے موطا کی ترتیب میں کی۔ (تبیض الصحیفہ ص ۳۶) آپ کی مجالس مذاکرہ میں وقت کے جلیل القدر فقہاء



- شامل ہوتے تھے (تاریخ بغداد)۔ بعض مسائل میں ایک ماہ تک بحث جاری رہتی۔ سب کا اتفاق ہوتا تو اسے امام ابو یوسف اصول میں درج کر لیتے۔ (المناقب جلد ۲ ص ۱۳۳)
- آپ نے تراسی ہزار مسائل حل فرمائے جن سے اڑتیس ہزار کا تعلق عبادات سے ہے باقی مسائل معاملات کے بارے میں ہیں۔ (ذیل الجواہر جلد ۲ ص ۴۷۲) آپ علم کلام وفقہ کے میدان کے شہسوار تو تھے ہی سیرت و کردار کے بھی روشن مینار تھے۔ مثلاً
- ☆..... آپ علم و کرم اور ایثار کا عظیم پہاڑ تھے۔ (اخبار ابی حنیفہ ص ۳۲)
- ☆..... ورع میں اشد اور زبان کے احفظ تھے۔ (ایضاً ص ۳۲)
- ☆..... قوت برداشت اور صبر و تحمل کمال درجے کا حاصل تھا۔ (ایضاً ص ۳۲)
- ☆..... نہایت شریف و نبیل اور غیبت سے بچنے والے تھے۔ (ایضاً ص ۳۲)
- ☆.... معاصر میں سب سے اچھی نماز پڑھتے خشیت الہی سے مالا مال تھے۔ (ایضاً ص ۴۵)
- ☆..... بیت اللہ شریف میں ایک رکعت میں ختم قرآن کیا۔ (الخیرات الحسان ص ۳۲)
- ☆..... سارا دن اور ساری رات آخرت کی طلب میں رہتے۔ (ایضاً ص ۶)
- ☆..... اس پر سب کا اتفاق ہے کہ آپ سب سے زیادہ عبادت گزار تھے۔ (المناقب جلد ۱)
- ☆..... چالیس سال تک عشاء کے وضو سے فجر کی نماز پڑھی۔ (وفیات الاعیان جلد ۲ ص ۱۶۵)
- ☆..... رمضان میں ساٹھ بار قرآن ختم فرماتے۔ (تبلیغ الصحیفہ ص ۲۳)
- ☆..... اکثر رات کو ہر رکعت میں سارا قرآن ختم کر جاتے۔ (الطبقات الکبری جلد ۶ ص ۴۲)
- ☆..... جس جگہ وصال ہوا وہاں سات ہزار مرتبہ قرآن ختم کیا تھا۔ (ایضاً)
- ☆..... اپنی کمائی سے کھاتے، عطیات کو رد کر دیتے تھے۔ (الخیرات الحسان ص ۵۵)
- ☆..... سب سے زیادہ سخی اور متقی تھے۔ (المناقب جلد ۱ ص ۹۲)
- ☆..... شاگردوں کے بھی اخراجات برداشت کرتے۔ (الخیرات الحسان ص ۳۷)



☆..... چہرہ اچھا، لباس بہترین، خوشبو نفیس، محفل پاکیزہ تھی، یاروں کے غمخوار تھے۔

(تاریخ جلد ۱۳ ص ۳۳۰)

لطیف الطبع تھے ایک بوسیدہ لباس والے کو ایک ہزار درہم دیئے اور فرمایا جاؤ حلیہ

ٹھیک کرو، اللہ چاہتا ہے۔ کہ اپنے بندے پر اپنی نعمت کا اثر دیکھے۔ (الہطل الحریریہ ص ۱۷)

☆..... سب سے بڑھ کر آپ کا وصف عشق رسول تھا فرماتے جو کچھ رسول اللہ ﷺ

سے ثابت ہے سر آنکھوں پر قبول ہے میرے ماں باپ ان پر فدا ہوں، ہم ان کے ارشاد

کی مخالفت نہیں کر سکتے۔ (کتاب المیزان از شعرانی)

## اہل نظر کی نظر میں



تاریخ شامد ہے کہ ہر منصف مزاج

آپ کا قدردان نظر آتا ہے۔

☆..... امام باقر علیہ الرحمہ: فرماتے ہیں کہ ابو حنیفہ کا طریقہ کیا ہی اچھا اور فقہ کیا ہی زیادہ

ہے (الانشاء از ابن عبد البر ص ۱۲۳)

☆..... سفیان بن عیینہ علیہ الرحمہ: فرماتے ہیں میں نے حضرت ابو حنیفہ جیسا انسان نہیں

دیکھا (مناقب الامام ابی حنیفہ ص ۲۷)

☆..... یزید بن ہارون علیہ الرحمہ: فرماتے ہیں میں ان کے ہم عصر جتنے بھی دیکھے سب کو

یہی کہتے سنا ہے کہ امام ابو حنیفہ سے بڑا کوئی فقیہ نہیں (اخبار ابی حنیفہ ص ۳۶)

☆..... عبد اللہ بن مبارک علیہ الرحمہ: فرماتے ہیں ابو حنیفہ اگر کہہ دیں کہ یہ ستون سونے



کا ہے تو ویسے ہی نکل آئے کہ انہیں فقہ میں ایسی توفیق حاصل ہے (ایضاً ص ۷۴)

☆..... امام جعفر صادق رضی اللہ عنہ: فرماتے ہیں کہ هَذَا أَبُو حَنِيفَةَ مِنْ أَفْقِهِ أَهْلُ

بَلَدِهِ یہ ابو حنیفہ اپنے ملک کے سب سے اونچے فقیہ ہیں (المنائب جلد ۲ ص ۳۲)

☆..... محبی بن معین علیہ الرحمہ: فرماتے ہیں امام ابو حنیفہ عدول، ثقہ، سراپا عدل، قابل

اعتبار ہیں اس کے بارے میں تیرا کیا خیال ہے جسکے عبد اللہ ابن مبارک اور وکیع بھی

معترف ہیں (منائب ابی حنیفہ ص ۱۰۱)

☆..... نصر بن شمل علیہ الرحمہ: فرماتے ہیں لوگ فقہ میں سوئے تھے امام ابو حنیفہ نے انکو

اپنی تشریح و بیان سے بیدار کیا (تہذیب الاسماء ص ۷۰۳)

☆..... امام مسعر علیہ الرحمہ: فرماتے ہیں میں نے ایسا شخص کبھی نہیں دیکھا جس نے فقہ

میں امام ابو حنیفہ سے بہتر کام کیا ہو (ایضاً)

☆..... امام ابو نعیم علیہ الرحمہ: فرماتے ہیں کہ ابو حنیفہ مسائل کے غواص تھے (ایضاً)

☆..... امام مالک بن انس علیہ الرحمہ: فرماتے ہیں ابو حنیفہ ایسے آدمی تھے کہ اگر ستون کو

دلائل سے ثابت کر سونے کا ہے تو کر سکتے تھے (تاریخ بغداد جلد ۱۳ ص ۳۳۷)

☆..... امام شافعی علیہ الرحمہ: فرماتے ہیں کہ ”النَّاسُ عِيَالُ عَلِيٍّ أَبِي حَنِيفَةَ فِي

الْفِقْهِ“ لوگ فقہ میں ابو حنیفہ کے عیال ہیں (حیوة الحیوان جلد ۱ ص ۱۲۲، تہذیب التہذیب جلد ۱۰

ص ۳۵۰، تذکرہ الحفاظ جلد ۱ ص ۱۵۱، وفیات الاعیان جلد ۲ ص ۱۶۴) جو فقہ کو سیکھنا چاہے وہ اصحاب ابو

حنیفہ کا دامن تھام لے (تبصیر الصحیفہ ص ۱۹)

☆..... خلیفہ منصور عباسی: کا قول ہے ”هَذَا عَالِمُ الدُّنْيَا الْيَوْمَ“ ابو حنیفہ آج دنیا کا

بلند پایہ عالم ہے (ایضاً ص ۲۰)

☆..... حسن بن عمارہ علیہ الرحمہ: فرماتے ہیں کہ بیشک آپ فقہ میں کلام کرنے والوں



کے سردار ہیں اور کوئی آپ کا مقابلہ نہیں کر سکتا، لوگ آپ کی نسبت حسد سے کام لیتے ہیں (ایضاً ص ۲۱)

☆..... امام ثوری علیہ الرحمہ: فرماتے ہیں کہ ابو حنیفہ ”أَفْقُهُ أَهْلُ الْأَرْضِ“ زمیں پہ سب سے بڑے فقیہ ہیں (الخیرات الحسان ص ۳۲)

☆..... ابو عاصم علیہ الرحمہ: فرماتے ہیں اللہ کی قسم میں ابو حنیفہ کو ابن جریج سے بڑا فقیہ مانتا ہوں (ایضاً ص ۳۲)

☆..... امام شمس الدین بابلی علیہ الرحمہ: فرماتے ہیں اگر کوئی پوچھے کہ افضل الائمہ کون ہیں تو ہم جواب دیں گے ابو حنیفہ (الجواہر المہیہ جلد ۱ ص ۹)

☆..... امام شعرانی علیہ الرحمہ: فرماتے ہیں کہ تو علم کے بغیر امام اعظمؒ کی شان میں رخ نہ ڈالنے والوں کے ساتھ سے بچ جا کہ دنیا و آخرت کا نقصان اٹھائے گا، کیونکہ امام اعظمؒ قرآن و حدیث کے پابند اور رائے سے بیزار تھے۔ جو امام اعظمؒ کے مذہب کی تحقیق کرے گا اس میں سب سے زیادہ احتیاط پائے گا جو اس کے سوا کہے وہ جاہل ہے (کتاب المیزان جلد ۱ ص ۶۳)

☆..... علامہ ابن خلدون علیہ الرحمہ: فرماتے ہیں انه من کبار المجتہدین فی علم الحدیث اعتماد مذہبہ بینہم والتعویل علیہ واعتبارہ رداً وقبولاً وہ عظیم مجتہدین میں سے ہیں۔ اسکی دلیل یہ ہے کہ ان کے مذہب پر اعتماد کیا جاتا ہے اور رد و قبول میں انکا اعتبار قائم ہے۔ (مقدمہ ابن خلدون ص ۲۶۴)

☆..... علامہ ابن خلکان علیہ الرحمہ: فرماتے ہیں مناقبہ و فضائلہ کثیرہ ان کے مناقب و فضائل کثیر ہیں (وفیات الاعیان جلد ۲ ص ۱۶۵)

☆..... امام احمد ابن حنبل علیہ الرحمہ: فرماتے ہیں سبحان اللہ وہ علم، ورع، زہد اور عالم



آخرت کو اپنانے میں سب سے آگے ہیں کہ وہاں کوئی نہیں پہنچ سکتا (مناقب الامام ابی حنیفہ ص ۲۷)

☆..... محیی بن سعید علیہ الرحمہ: فرماتے ہیں اللہ سے علم، رسول اللہ کو ملا، ان سے صحابہ کو ملا، ان سے تابعین کو ملا، پھر تابعین سے امام ابو حنیفہ اور ان کے اصحاب کو ملا، چاہے کوئی خوش ہو یا ناخوش (تاریخ بغداد جلد ۳ ص ۳۳۶)

☆..... علامہ ابن کثیر علیہ الرحمہ: فرماتے ہیں وہ امام ہیں، عراق کے فقیہ، اسلام کے ائمہ میں سے اور بڑی شخصیتوں میں سے ایک ہیں۔ (البدایہ والنہایہ جلد ۱۰ ص ۱۰۷)

☆..... امام ذہبی علیہ الرحمہ: فرماتے ہیں۔ کہ وہ کبیر الشان ہیں (تذکرہ الحفاظ جلد ۱ ص ۱۶۸)

☆..... قاضی حسین بن محمد مالکی علیہ الرحمہ: فرماتے ہیں کہ امام ثوری سے جب کوئی پیچیدہ مسئلہ بٹو چھا جاتا ہے تو فرماتے ہیں اس کے پاس جاؤ جس سے ہم حسد کرتے ہیں یعنی ابو حنیفہ (تاریخ انیس جلد ۲ ص ۳۶۵)

☆..... امام ابو یوسف علیہ الرحمہ: فرماتے ہیں کہ جو ابو حنیفہ کو اپنے اور اللہ کے درمیان رکھے اس نے اپنا دین بچا لیا (اخبار ابی حنیفہ ص ۷۶)

☆..... عبد اللہ بن داؤد الخرمی علیہ الرحمہ: فرماتے ہیں اہل اسلام پر واجب ہے کہ وہ اپنی نماز میں ابو حنیفہ کے لئے دعا کریں کہ انہوں نے ان کے فقہ و حدیث کو بچا لیا ہے (تاریخ بغداد جلد ۳ ص ۳۴۴)

☆..... مکی بن ابراہیم علیہ الرحمہ: فرماتے ہیں کہ ”كَانَ أَبُو حَنِيفَةَ أَعْلَمُ أَهْلِ زَمَانِهِ“ ابو حنیفہ اپنے زمانے کے بہترین عالم دین تھے۔ (الخیرات الحسان ص ۳۵)

☆..... امام موفق ابن احمد علیہ الرحمہ: فرماتے ہیں!

کذی القمر لوضاح خیر الکواکب

هذا مذهب النعمان خیر المذاهب

خلا از تخلی عن جمیع المعائب

ولا عیب فیہ غیران جمیعہ



تفقه فی خیر القرون معی التقی  
ثلاثہ الاف والف شیوخہ  
مذاهب اہل الفقہ عنہ تقلصت  
الاعداء قد اقر بحسنہ  
وکان لہ صحب بنور علومہم

فمذہبہ لاشک خیر المذاہب  
واصحابہ مثل النجوم الثواقب  
فاین عن الرومی نسیج العناکب  
واقرارہ بالحسن ضربہ الازب  
تجلی عن الاحکام سجف الغیاب

منظوم

ترجمہ:

مذہب نعمان سارے مذہبوں سے بہترین  
ہر طرح کے عیب سے محفوظ تر دیکھا جسے  
دور اعلیٰ میں بنے تقویٰ سے اعلیٰ وہ فقیہ  
آپ کو چالیس سو افراد نے بخشے فیوض  
فقہ کے سارے مذاہب ان کے مذہب سے بنے  
معترف ہیں بدترین دشمن بھی جسکی شان کے  
آپ کے اصحاب کے انوار علم و فکر سے  
جس طرح تاروں میں روشن ہے مہ روشن جہیں  
ایسا پاکیزہ کہ عیب اس کے قریب آتا نہیں  
اس لئے ہے آپکا مذہب مذاہب میں حسیں  
آپ کے اصحاب دیں کے انجم ضو آفریں  
پر کہاں مکڑی کے جالے، رومی چادر کے قریں  
اعتراف اس کی جلالت کا ہے ثابت بالیقین  
وہم کی تاریکیاں احکام سے پیچھے نہیں  
(المنائب ص ۱۳۶ جلد ۲)

☆..... اسحاق بن ابی محمد علیہ الرحمہ: فرماتے ہیں کہ امام مالک مسائل میں بعض اوقات  
امام ابو حنیفہ کے قول کا اعتبار کرتے تھے (المنائب جلد ۲ ص ۳۳)

☆..... عبدالعزیز بن ابی سلمہ علیہ الرحمہ: فرماتے ہیں کہ ابو حنیفہ اچھی دلیلوں سے  
استدلال کرتے تھے اس میں کوئی عیب نہیں کہ ہم بھی رائے سے بات کرتے اور اس کیلئے  
دلیل لاتے ہیں۔ (المنائب جلد ۲ ص ۳۴)



☆..... ابو عبد الرحمن مرقی: فرماتے ہیں کہ ہم سے بادشاہوں کے بادشاہ (ابو حنیفہ) نے روایت بیان فرمائی (حدیث شاہان شاہ) (ایضاً ص ۳۰)

☆..... علامہ ابن حجر عسقلانی علیہ الرحمہ: فرماتے ہیں جس شخص نے گمان کیا کہ وہ حدیث کی طرف کم توجہ دیتے اس نے تساہل یا حسد کی بنا پر کہا (الخیرات الحسان ص ۶۶)

☆..... داتا علی ہجویری علیہ الرحمہ: فرماتے ہیں کہ امام امامان، مقتداء اہل سنت، شرف فقہاء اور عزت علماء ابو حنیفہ نعمان بن ثابت الخزاز مجاہدہ و عبادت میں ثابت قدم بزرگ تھے۔ اصول طریقت میں بڑی شان کے مالک تھے آپ اکثر مشائخ کے استاد تھے، چنانچہ فضیل بن عیاض، داؤد طائی اور بشر حافی وغیرہم نے آپ سے فیض حاصل کیا پار سائی میں آپ کے بے شمار مناقب ہیں جو اس کتاب میں نہیں سما سکتے (کشف المحجوب ص ۱۲۷)

حضرت داتا علی ہجویری علیہ الرحمہ نے ایک خواب بھی دیکھا تھا جس میں حضور ﷺ نے امام اعظم رضی اللہ عنہ، کو اپنی آغوش میں اٹھایا ہوا تھا، استفسار پر فرمایا یہ تیرا اور

تیرے دیار والوں کا امام ابو حنیفہ ہے فرماتے ہیں مجھے اس خواب سے تسلی اور اپنے شہر سے ارادت ہو گئی چونکہ پیغمبر نے اُن کو اٹھایا اس لئے یقیناً ان کے ذاتی صفات فنا ہو چکے تھے اور صفات پیغمبر کے ساتھ صاحب بقا تھے پیغمبر حق سہو و خطا سے بالاتر ہیں جس کو ان کا سہارا نصیب ہو وہ بھی سہو و خطا کا مرتکب نہیں ہو سکتا۔ یہ ایک رمز لطیف ہے (ایضاً ص ۱۷۰)

☆..... مجدد الف ثانی علیہ الرحمہ: فرماتے ہیں کہ حضرت امام نے اپنے ورع و تقویٰ کی برکت اور سنت مبارک کی متابعت کی بدولت اجتہاد میں اور مسائل کے استنباط میں ایسا مرتبہ پایا ہے کہ دوسرے افراد اس کے سمجھنے سے عاجز ہیں مذہب حنفی کی نورانیت نظر کشف سے ایک عظیم دریا کی طرح ظاہر ہوتی ہے اور دوسرے مذاہب مثل حوضوں اور نالیوں کے نظر آتے ہیں..... سنت کی پیروی میں حضرت امام سب سے آگے ہیں اللہ



ان کو توفیق دے کہ دین کے سردار اور اہل اسلام کے رئیس کو برا نہ کہیں اور اسلام کی بڑی جماعت کی دل آزاری نہ کریں فقہ کے بانی حضرت امام ہیں، فقہ کے تین حصے ان کو مسلم ہیں ایک چوتھائی میں باقی علماء ان کے شریک ہوئے..... میں امام ابو حنیفہ کے مقابلہ میں دوسروں کو باوجود ان کے علم و کمال و تقویٰ کے بچوں کی طرح سمجھتا ہوں (مکتوب ۵۵ دفتر دوم)

☆..... ہارون الرشید نے آپ کے اوصاف سن کر کہا صالحین کے اوصاف ایسے ہی ہوتے ہیں کاتب سے کہا لکھو اور بیٹے سے کہایا ذکر لو (مناقب کردری جلد ۱ ص ۲۲۶)

☆..... جمال الدین طاہری علیہ الرحمہ: فرماتے ہیں ابو حنیفہ کے مناقب بہت ہیں ان کا علم عمیق ہے ان کی شہرت طوالت سے کفایت کرتی ہے اگر میں ان کے مناقب غزیر اور علوم کثیر کے بارے میں لکھوں تو کئی جلدیں تیار ہو جائیں (انجوم الزاہرہ فی ملوک مصر والقاہرہ جلد ۲ ص ۱۴)

☆..... علامہ دیار بکری علیہ الرحمہ: نے ایک شعر لکھا ہے۔

و تد الله الارض بالاعلام المنيفه

كما وتد الحنفية بعلوم ابى حنيفه

یعنی اللہ نے زمین میں پہاڑوں کی میخیں لگائیں جیسے ملت حنفیہ کو ابو حنیفہ کے علوم کی میخوں سے برقرار رکھا ہے (تاریخ الخمیس ص ۳۲۹ جلد ۲)

☆..... ابو جعفر بیاضی علیہ الرحمہ: فرماتے ہیں کیا تم نہیں دیکھتے کہ علم پر اگندہ تھا اور اس قبر والے یعنی ابو حنیفہ نے اسے جمع کر دیا (وفیات الاعیان جلد ۵ ص ۴۱۴)

☆..... علامہ ابن تیمیہ حرانی: فرماتے ہیں 'فلا یستریب احد فی فقہ و فہمہ و علمہ و قد نقلوا عنہ اشیاء یقصدون بها الشنا عہ علیہ وہی کذب علیہ



نطعا مثل مسئلہ الخنزیر البری و نحوہ، کوئی آپ کی فقہ اور علم میں شک نہیں کر سکتا۔ لوگوں نے آپ سے کچھ باتیں نقل کی ہیں اور ان کا مقصد آپ کو بدنام کرنا ہے

اور یہ آپ پر جھوٹ ہے جیسے خنزیر بری کا مسئلہ اور اسی طرح اور (منہاج السنہ جلد ۱ ص ۳۵۹)

☆..... مامون الرشید عباسی: فرماتے ہیں اگر ابو حنیفہ کے اقوال کتاب اللہ اور سنت رسول

اللہ کے خلاف ہوتے تو ہم ان پر عمل نہ کرتے (المنائب از موفق جلد ۲ ص ۵۵)

اگر تم احتیاط اور اپنی نجات چاہتے ہو تو ابو حنیفہ کے قول پر ہی عمل کرو کسی

دوسرے کی طرف نہ جاؤ (ایضاً جلد ۲ ص ۱۵۹)

☆..... حافظ یوسف بن عبدالبر مالکی علیہ الرحمہ: فرماتے ہیں ابو حنیفہ فقہ میں امام تھے ان

کی رائے خوب، قیاس عمدہ، مسئلہ لطیف، ذہن اچھا، اور عقل ہر وقت ساتھ تھی، ذکاوت

اور تقویٰ کے مالک تھے (کتاب الاستغناء بحوالہ عقود الجمان ص ۲۰۹)

☆..... امام حماد رضی اللہ عنہ: فرماتے ہیں کہ ابو حنیفہ اچھی سمجھ اور اچھے حافظے کے مالک

ہیں (اخبار ابی حنیفہ)

☆..... فضیل بن عیاض علیہ الرحمہ: فرماتے ہیں ابو حنیفہ ایک فقیہ آدمی تھے۔ اور فقہ سے

مشہور تھے، ان کا تقویٰ مشہور تھا، مال میں فراخی تھی، ہر ایک کے ساتھ بھلائی کرتے علم

سکھانے میں ہمہ وقت لگے رہتے تھے۔ ان کی رات اچھی تھی بات کم کرتے، حرام و حلال

کے مسئلہ میں حق کا بیان اچھی طرح کرتے (تاریخ بغداد جلد ۳ ص ۳۴۰)

☆..... امام اعظم علیہ الرحمہ: فرماتے ہیں ”ابو حنیفہ کے حلقہ میں جاؤ“ اور فرماتے ہیں ”

کوئی جائے اور ہمارے لئے ابو حنیفہ سے مناسک حج لکھوا کر لائے“ (اخبار ابی حنیفہ و اصحابہ ص ۷۰)

☆..... امام عمر غزنوی علیہ الرحمہ: فرماتے ہیں تمام قاضی اور تمام عادل حضرات زندہ

ہوں یا مردہ اپنے احوال میں حضرت امام اعظم مجتہد مقدم کی تقلید کے محتاج ہیں



☆..... حضرت علی خواص علیہ الرحمہ: فرماتے ہیں اگر امام مالک اور امام شافعی کے مقلد انصاف سے کام لیں تو امام ابوحنیفہ کے کسی قول کی تضعیف نہ کریں کیونکہ وہ ان کی مدح اپنے امام سے سن چکے ہیں (المیزان ص ۶۴ فصل اول)

☆..... حضرت موسیٰ سینانی علیہ الرحمہ: فرماتے ہیں ابوحنیفہ نے لوگوں کے سامنے علم کے ایسے نکتے رکھے، ان میں سے کچھ سمجھ گئے اور کچھ نہ سمجھے تو ان سے حسد کرنے لگے، (عقود الجمان ص ۱۹۹)

☆..... شاعر المصنعی کہتا ہے۔

امام رست للعلم فی کنہ صدرہ

جبال جبال الارض فی جنبها قف

وہ ایسے امام ہیں کہ ان کے سینے کے گوشوں میں علم کے پہاڑ جمے ہوئے ہیں کہ زمین کے پہاڑ ان کے مقابلے میں پتھر یلے ٹیلوں کے سوا کچھ نہیں (ایضاً ص ۱۸۴)

☆..... امام ابو داؤد علیہ الرحمہ: فرماتے ہیں کہ اللہ ابوحنیفہ پر رحمت فرمائے وہ امام تھے (عقود الجواہر ص ۶)

☆..... یحییٰ بن معاذ رازی علیہ الرحمہ: فرماتے ہیں میں نے خواب میں حضور انور ﷺ کو دیکھا اور عرض کی کہ میں حضور کو کہاں تلاش کروں فرمایا ابوحنیفہ کے علم کے پاس (کشف المحجوب ص ۲۱۶)

☆ علامہ غسان نیسا پوری علیہ الرحمہ: فرماتے ہیں قیاس کی ساری بنیاد ابوحنیفہ نے رکھی، آپ واضح حجت لے کر آئے اور اپنی تعمیر کی بنیاد آثار مبارکہ پر قائم فرمائی (اشعار کا ترجمہ)

☆..... علامہ ابن عمامہ حبلی علیہ الرحمہ: فرماتے ہیں ابوحنیفہ بنی آدم کے عظیمند افراد میں سے تھے (شذرات الذهب جلد ۱ ص ۲۲۷)



☆.....امام ولی الدین علیہ الرحمہ صاحب مشکوٰۃ فرماتے ہیں آپ کو علم باطن حاصل تھا اور آپ دین کی مہمات میں مصروف رہا کرتے تھے، علوم شریعت کے امام تھے..... اگرچہ ہم نے اپنی کتاب مشکوٰۃ میں ان سے کوئی روایت نہیں لی لیکن اس رسالہ میں ان کا ذکر کر کے ان کی بلندی اور ان کے علم کی کثرت سے برکت حاصل کرتے ہیں (الاکمال فی اسماء الرجال)

☆.....شیخ داؤد طائی علیہ الرحمہ: فرماتے ہیں آپ وہ تار ہیں جس کی روشنی میں لوگ سفر کرتے ہیں، وہ علم ہیں جس کو مومنوں کے دل لیتے ہیں، جو علم ان کے علم سے نہیں وہ علم والے کیلئے آفت ہے بخدا ان کے پاس حلال اور حرام کا علم اور اللہ تعالیٰ کے عذاب سے نجات پانے کا علم ہے (اخبار ابی حنیفہ ص ۷۶)

☆.....حافظ محمد بن میمون علیہ الرحمہ: فرماتے ہیں کہ ابو حنیفہ کے عہد میں سب سے زیادہ علم ورع، زہد و معرفت اور فقہ میں ابو حنیفہ ہی تھے (الخیرات الحسان ص ۳۲)

☆.....حافظ عبدالعزیز رواد علیہ الرحمہ: فرماتے ہیں ابو حنیفہ سے جو محبت کرے گا وہ سنی ہے اور جو ان سے بغض رکھے گا وہ بدعتی ہے ہمارے اور لوگوں کے درمیان ابو حنیفہ ہیں

☆.....خواجہ محمد پارسا علیہ الرحمہ: فرماتے ہیں کہ حضرت عیسیٰ علیہ السلام نازل ہونے کے بعد ابو حنیفہ کے مذہب کے مطابق عمل کریں گے۔ (فضول ستہ بحوالہ مکتوب ۵۵ دفتر دوم)

نوٹ: عیسیٰ علیہ السلام کی شان سے بعید ہے کہ وہ کسی امام فقہ کے معاذ اللہ مقلد ہوں اور یہاں صرف یہ مراد ہے کہ ان کے فقہی ارشادات و اعمال سے فقہ حنفی کی تائید ہوگی۔ اور یہ حضرت امام اعظم کی حقانیت و ثقاہت کی روشن ترین دلیل ہے۔

☆.....حضرت حسن بن صالح علیہ الرحمہ: فرماتے ہیں امام ابو حنیفہ ناسخ حدیث کی منسوخ حدیث سے زیادہ تلاش کرتے تھے اور حدیث پر عمل کہوتے تھے جب وہ رسول اللہ اور آپ کے اصحاب باصفا سے ثابت ہو جاتی تھی، آپ کوفہ والوں کی حدیث اور ان کی فقہ



جاننے والے تھے اور اہل شہر کے طریقہ کے پابند تھے آپ فرماتے کہ اللہ کی کتاب اور رسول اللہ کی حدیث میں ناسخ و منسوخ ہے آپ رسول اللہ ﷺ کے آخری عمل مبارک پر نظر رکھتے (المنائب از موفق جلد ۱ ص ۸۹)

☆.....خواجہ فرید الدین عطار علیہ الرحمہ: فرماتے ہیں کہ شرع و ملت کے چراغ دین و دولت کی شمع نعمان بن ثابت.....امام اعظم رضی اللہ عنہ، کی صفت تمام زبانوں نے کی۔ آپ تمام ملتوں میں مشہور ہوئے جب حضور ﷺ کے روضہ مبارک پہ حاضر ہوئے تو عرض کی السلام علیکم یا سید المرسلین جواب میں آیا وعلیکم السلام یا امام المسلمین (تذکرۃ الاولیاء ذکر ابو حنیفہ)

☆.....شاہ ولی اللہ علیہ الرحمہ: فرماتے ہیں امام ابو حنیفہ کے مذہب کی اصل حضرت عبد اللہ بن مسعود رضی اللہ عنہ کے فتویٰ، حضرت علی رضی اللہ عنہ، کے فیصلے اور فتوے قاضی شریح کے فیصلے کوفہ کے قاضیوں کے فیصلے (جو کہ قرآن و حدیث کی روشنی میں ہوا کرتے تھے) ہیں اللہ نے جس قدر توفیق دی انہوں نے ان کو جمع کیا اور جس طرح انہوں نے تخریج مسائل کی انہوں نے بھی کی (حجۃ اللہ البالغہ جلد ۱ ص ۳۵۱)

فرماتے ہیں مجھے خود رسول اللہ ﷺ نے بتایا کہ مذہب خفی سنت کے زیادہ موافق ہے (فیوض الحرمین)

☆.....امام بریلوی علیہ الرحمہ: فرماتے ہیں کہ اولیا فرماتے ہیں امام اعظم اور امام ابو یوسف سرداران اہل کشف و مشاہدہ ہیں (فتاویٰ رضویہ جلد ۱ ص ۲۳۵)

☆.....حضرت خواجہ دوست محمد قدہاری علیہ الرحمہ: فرماتے ہیں آج کل کے زمانے میں ایک فرقہ ظاہر ہوا ہے انہوں نے اپنا نام اہل حدیث رکھا ہے اور وہ اپنے خبیث باطن اور خراب عقیدے کی بنا پر ہمارے امام حضرت نعمان بن ثابت الکوفی امام المفسرین و المحدثین پر زبان درازی کرتے ہیں.....اور اب یہ فقیر حضرت امام اعظم کے فضائل



بیان کرتا ہے جو ایک سمندر بے کنار کا ایک قطرہ ہیں اور ساتھ ہی ان گمراہوں کے مقابلہ میں کچھ دلائل بھی بیان کرتا ہے (اتجلیات دوستیہ ص ۲۶۵)





## سُخنان چند



صدیوں سے ایک گروہ اپنی وراثتی تدلیس کے ہاتھوں مجبور ہو کر امت مسلمہ کے بلند پایہ افراد کے درمیان انتشارات و اختلافات ثابت کرتا آرہا ہے، اور اس مذموم فکر کی آڑ میں اپنے اسلام دشمن مقاصد کی تکمیل چاہتا ہے، سب سے پہلے اس گروہ نے حضور سرور عالم نور مجسم ﷺ کے صحابہ کرام اور اہل بیت اطہار کے درمیان تنازعات کے افسانے گھڑے۔ حدیثِ معلوم و قرطاس کا مفہوم تبدیل کیا، باغ فدک کے معاملے میں غلط رنگ پیش کیا، خلافت نبوی اور امامت دینی کے متعلق عجیب و غریب نظریے عام کیئے، اس گروہ کا بانی عبداللہ بن سبا یہودی تھا، اسی کے افکار اس گروہ کے ستون قرار پائے، یہ فتنہ پرداز کہا کرتا تھا،

☆..... حضرت علی المرتضیٰؑ کی امامت واجب ہے (۱)

☆..... اگر حضرت عیسیٰ علیہ السلام واپس آئیں گے تو ان سے افضل حضرت محمد مصطفیٰ

ﷺ واپس کیوں نہیں آسکتے، (۲)

یہ مسئلہ رجعت اس گروہ کے عقائد باطلہ کی بنیاد ہے۔



☆..... حضرت علی المرتضیٰؑ ہی حضرت محمد مصطفیٰ ﷺ کے خلیفہ و وصی ہیں، ان سے  
ما قبل خلفاء نے ان کے اس منصب پر قبضہ جمار کھا تھا۔ (۳)

☆..... حضرت علی المرتضیٰ رضی اللہ عنہ، ”خدا“ ہیں، اس کے اس نظریے پر حضرت امام  
جعفر صادق رضی اللہ عنہ، نے لعنت فرمائی۔ (۴)

ابن سبا یہودی اور اس کے پیدا کردہ متشدد گروہ نے اپنی زندگی بغض صحابہ سے  
آلودہ کر لی، اور اس کے ساتھ محبت اہل بیت کو خوب استعمال کیا، تمام عالم اسلام کے  
نزدیک محبت اہل بیت ایمان کا سرمایہ ہے، اس لئے، یہ اس جذبے سے فائدہ اٹھا کر  
لوگوں کو منزل حق سے دور کرنے لگے۔ امامان اہل بیت ”ان مجبان“ سے ہمیشہ بیزار  
رہے اور ان کے فریب انگیز کردار پر لعنتوں کی بارش کرتے رہے، سب سے پہلے، امام  
برحق حضرت علی المرتضیٰ رضی اللہ عنہ، نے اس گروہ کی حوصلہ شکنی فرمائی اور کتاب و سنت  
کی پیروی کرنے والوں اور اطاعت گزاروں کیلئے ”اہل سنت و جماعت“ کا نام اختیار  
فرمایا، جیسا کہ روایت موجود ہے، ”جو آدمی اہل سنت و جماعت کا ہو کر مرے گا وہ عذاب  
قبر اور شدت قیامت سے محفوظ رہے گا۔“ (۵)

تاریخ شاہد ہے کہ جوں جوں یہ گروہ تاریخ کی راہوں پر سفر کرتا رہا اس کے نظر  
یات کی تاریکی اور بڑھتی رہی، حضرت امام حسن اور امام حسین رضی اللہ عنہما پر مودت و محبت  
کے پردے میں اس نے تکالیف و مصائب کے وہ پہاڑ توڑے کہ پڑھن کر کلیجہ منہ کو آتا ہے، یہ  
گروہ دونوں شہزادوں کے عظیم فیصلوں پر اثر انداز ہونے کی کوشش کرتا رہا اور ان کو ناکام  
بنانے کیلئے سازشوں کے جال بنتا رہا، ایک سبط رسول کو ”مذل المومنین“ کہا اور دوسرے



سبط رسول کو کر بلا کے رگزاروں میں پیا سے شہید کر دیا، چشم فلک نے ایسی ”محبت کے مظاہرے“ بھی کہاں دیکھے ہوں گے، دوسری طرف جن لوگوں کو ”حقوق اہل بیت“ کا غاصب قرار دے رہا تھا، وہی لوگ حقیقت میں ان کے حقوق کے پاسبان تھے، صرف ایک جھلک دیکھئے۔

☆..... روایت ہے کہ حضرت عمر ابن خطاب نے حضرت علی المرتضیٰؑ کیلئے فرمایا ” لا ابقانی اللہ بعدک یا علی“ اے علی! اللہ آپ کے بعد مجھے زندہ نہ رکھے، (۶)

☆..... ایک روایت ہے کہ ایک شخص نے حضرت عمرؓ کی مجلس میں حضرت علیؑ کے بارے میں غلط الفاظ استعمال کئے، آپ نے فرمایا، تیرا برا ہو، علی کا نام خیر کے ساتھ لیا کر، جس نے علی کی توہین کی اس نے حضرت محمد مصطفیٰ ﷺ کو تکلیف پہنچائی“ (۷)

☆..... جب حضرت فاطمہؑ کی شادی ہوئی تو ان کے حق مہر اور جہیز کا بندوبست حضرت عثمان رضی اللہ عنہ نے کیا، حضرت صدیق اکبر رضی اللہ عنہ، سامان جہیز خریدنے گئے، سلمان فارسیؓ اور بلال حبشیؓ نے ان کی اعانت کی“ (۸)

☆..... حضرت عثمان غنیؓ نے شاہ فارس کی دو شہزادیاں امام حسنؓ اور امام حسینؓ کو عطا فرما دیں، (۹)

اس گروہ کی چیرہ دستیایں حضرت امام زین العابدینؓ، حضرت امام محمد باقرؓ، حضرت امام جعفر صادقؓ اور ان پاکباز شخصیات کی اولاد کے ساتھ بھی بدستور قائم

۶- مناقب ابن شہر آشوب جلد ۲ ص ۳۶۰ مطبوعہ ایران

۷- امالی شیخ طوسی مضافہ ابن الحسن طوسی ص ۳۶ مطبوعہ ایران

۸- کشف الغمہ فی معرفۃ الائمہ جلد ۱ ص ۳۵۹ مطبوعہ تبریز ایران

۹- تنقیح المقال فی علم الرجال جلد ۳ ص ۸۰ مطبوعہ تہران



رہیں، یہ عجیب فطرت کے لوگ تھے، اماان اہل بیت سے کچھ سنتے اور عوام الناس میں جا کر کچھ اور بیان کرتے۔

ہوئے تم دوست جس کے دشمن اس کا آسمان کیوں ہو  
 اماان کرام روشن بصیرت سے مزین تھے، اللہ تعالیٰ کے نور سے ان کی منافقت کے مکروہ جذبے مشاہدہ کرتے تھے، یہی وجہ ہے کہ ان کے بڑے بڑے ”نقدس مآب“ فقہیوں، راویوں اور محدثوں پر ان کے جلال کے تیر برستے رہے۔ اس گروہ کی بنیادی فقہ زرارہ، محمد بن مسلم، لیث المرادی اور برید العجلی کی روایت پر مبنی ہے اور ان کے ہاں یہی اللہ تعالیٰ کے مقرب افراد تھے۔ (۱۰)

حضرت امام جعفر صادقؑ ان ”نقدس مآبوں“ سے انتہائی بیزار تھے، آپ نے فرمایا!  
 ☆..... زرارہ پر اللہ تعالیٰ کی لعنت ہو، (۱۱)  
 زرارہ پر تین مرتبہ لعنت فرمائی (۱۲)۔

☆..... اللہ تعالیٰ برید پر لعنت کرے، (۱۳)  
 ☆..... ”اپنے دین میں شک کرنے والے تباہ ہو گئے، ان میں زرارہ، برید، محمد بن مسلم اور اسماعیل جعفی ہیں“ (۱۴)  
 ☆..... اللہ تعالیٰ محمد بن مسلم پر لعنت کرے“ (۱۵)

☆..... ابوبصیر المرادی سویا تو اس کے کان میں کتاب پیشاب کر کے چلا گیا، امام جعفر صادق رضی اللہ عنہ، کے ایک راوی ابن یعفور کا بیان ہے، (۱۶)



ان چار عیاروں کے علاوہ بھی بہت سے ”مجان اہل بیت“ ایسے تھے جو اپنی چرب زبانوں کو اہل بیت کے ساتھ منسوب کیا کرتے تھے، چند ایک حوالے دیکھیے۔

☆..... ”یونس کہتا ہے کہ میں جب عراق گیا تو وہاں حضرت امام جعفر صادقؑ کے اصحاب کی ایک جماعت سے ملاقات ہوئی۔ میں نے ان کی روایات اخذ کیں اور بعد میں حضرت امام رضاؑ کو سنائیں تو آپ نے فرمایا ”یہ حضرت امام جعفر صادقؑ کی نہیں، اللہ تعالیٰ ابوالخطاب پر لعنت بھیجے، اس نے جھوٹی روایات ان سے منسوب کر دی ہیں، اس کے ساتھی بھی ہمارے نام سے جھوٹی روایات بیان کر رہے ہیں۔ قرآن پاک کے خلاف کوئی روایت جو ہمارے ساتھ منسوب ہو، اسے قبول نہ کرنا“ (۱۷)

☆..... ”ابوالحسن نے حضرت امام جعفر صادقؑ سے روایت کی کہ انہوں نے فرمایا ”ما انزل اللہ سبحانہ، اية فی المنافقین الا وہی فیمن ینتحل الشیع“ یعنی اللہ تعالیٰ نے جو آیت منافقوں کے رد میں نازل فرمائی وہ ہر شیعہ پر صادق آتی ہے“ (۱۸)

☆..... اور فرمایا، حضرت امام مہدیؑ تشریف لا کر سب سے پہلے کذاب شیعوں کو قتل کریں گے، (۱۹) یہ تاریخ کا کتنا خوفناک المیہ ہے کہ ان کذابوں نے امامان پاک رضی اللہ عنہم کی جانب، تقیہ، متعہ، ماتم، اور حلال و حرام کے ”اعجوبے“ منسوب کر کے امت کو ان کے فیضان سے محروم کرنے کی کوششیں کیں، ”اللہم انانجعلک فی نحور ہم و نعوذ بک من شرورهم“ حضرت سیدنا امام اعظم ابو حنیفہؒ کا دور مسعودان بدعتی فتنوں سے بہت پریشان تھا، قدری، جبری، معتزلی، خارجی، رافضی، مرجئی، نجانی کو نئے شجر نحوست کے پھل تھے، جو عالم اسلام کیلئے فکری و اعتقادی پریشانی کا پیش خیمہ



بن رہے تھے، آپ نے اپنی خدا داد عقل سلیم اور علم بسیط سے ان ”فریب زادوں“ کا پردہ چاک کیا، آپ نے بہت سے اہل رفض و تشیع کے ساتھ مناظرے کئے اور نصرت خداوندی سے فتح حاصل کی، آپ کا دل اہل بیت اطہار کی محبت و مودت سے سرشار تھا، اس لئے ان کا جذب صادق ”عصری محبت فروشوں“ کی نگاہوں میں چبھتا تھا، لہذا انہوں نے اپنی روایتی کذب بیانی سے کام لیتے ہوئے ایسی خود ساختہ روایات پھیلا کر شروع کر دیں جن میں حضرت امام ابوحنیفہؒ اور امامان اہل بیتؑ کے درمیان علمی چیلکش ظاہر ہوتی تھی، یہ جھوٹی روایات ہمیشہ ان لوگوں کا ”سرمایہ افتخار“ رہیں، بعد میں احناف و شوافع کا فقہی تعصب پروان چڑھا تو شوافع نے بھی ان روایات کا خاصا سہارا لیا، آج تک کے اہل رفض انہی شوافع کو بطور حوالہ پیش کرتے چلے آ رہے ہیں، ان لوگوں نے اس میدان میں علامہ شبراوی شافعی، علامہ دمیری، علامہ تقی الدین ابن تیمیہ حنبلی، علامہ ابن خلکان، اور علامہ خطیب بغدادی کی ”روایات“ سے خوب فائدہ اٹھایا ہے، صحاح ستہ کے جامعین نے حضرت امام ابوحنیفہ رضی اللہ عنہ سے کوئی روایت نہیں لی، یہ بات بھی ان، بے چاروں کیلئے ”اکسیر“ کا درجہ رکھتی ہے، حالانکہ نظر انصاف سے دیکھا جائے تو یہ سب حضرت امام ابوحنیفہؒ کے علم و فضل کے کوہ گراں کے سامنے عاجز دکھائی دیتے ہیں، شوافع کے امام کا فرمان ہے، ”سب فقہاء، امام ابوحنیفہ کے عیال ہیں“ (۲۰)

یاد رہے کہ اکثر شوافع اور حنابلہ و مالکیہ نے حضرت امام علیہ الرحمہ کی بارگاہ علم میں خراج تحسین پیش کیا ہے۔ اس وقت ہمارے سامنے نجم الحسن کراوی صاحب کی کتاب ”چودکا ستارے“ موجود ہے، اس میں بھی اور دیگر شیعہ کتابوں میں بھی حضرت امام ابوحنیفہؒ کے ساتھ بغض و عناد کا خمار بعض شافعی حضرات کا سہارا لے کر نکالا گیا



ہے۔ کچھ حوالے متنازعہ شخصیت شبلی نعمانی صاحب کے پیش کئے گئے ہیں اور ثابت کیا ہے کہ حضرت امام ابو حنیفہؒ کے علم و فضل کا امامان اہل بیت رضی اللہ عنہم کی نظر میں کوئی مقام نہیں تھا۔ ایسے محسوس ہوتا ہے کہ وہ پاکباز لوگ باہمی استفادہ کی بجائے مجادلوں میں مصروف رہنا قابل فخر سمجھتے تھے، اور ان کی زندگی کا نصب العین اشاعت اسلام کی جگہ ایک دوسرے کو نیچا دکھانا تھا۔ واقعی آئینے میں انسان کو اپنی صورت دکھائی دیتی ہے۔

حقیقت حال یہ ہے کہ امامان اہل بیت رضی اللہ عنہم نے استفادہ کرنا اور ان کی حقیقی محبت کو جان ایمان سمجھنا حضرت امام ابو حنیفہؒ کا طرہ امتیاز تھا۔ احناف کرام نے ایسے خوبصورت واقعات اپنی کتابوں کی زینت بنائے ہیں جن میں ان جلیل القدر لوگوں کے باہمی تعلقات کی سرگرمیاں دکھائی دیتی ہیں۔ وہ لوگ اعلیٰ ظرف کے مالک تھے۔ وسیع نظر اور کریم دل کے حامل تھے، انہیں دوسروں کے کمالات دیکھنے کی عادت تھی اور تنقیدات سے دور رہنے کی لگن تھی لیکن نجائے قیاس کو حرام سمجھنے والے کیوں ان روشن ستاروں کو اپنے ”بد کرداروں“ پر قیاس کرتے ہیں، قول فعل کا یہ تضاد بجائے خود ایک سوالیہ نشان ہے، اس مختصر کتاب ”اہل بیت اور امام ابو حنیفہؒ“ میں ہم نے کچھ واقعات کا انتخاب کیا ہے، آئیے افق ہدایت کے ان ماہ پاروں سے اکتساب نور کا اہتمام کریں، شاید کسی کے قلب و نگاہ میں اترتے اندھیروں کو روشنی کی کوئی کرن نصیب ہو جائے۔

وہ جن کے ہوتے ہیں خورشید آستینوں میں

انہیں کہیں سے بلاؤ، بڑا اندھیرا ہے





# رسول اللہ ﷺ کی بشارت



حضور سرور عالم، مخبر صادق، دانائے غیوب ﷺ نے اپنی نگاہ غیب آشنا سے عرش و فرش، ماضی و مستقبل کے ہزاروں اسرار و رموز کھول کھول کر بیان فرمائے اور امت مسلمہ کی کئی عظیم الشان شخصیات کی بشارتیں عطا کیں، حضرت عیسیٰ علیہ السلام کی بشارت سنائی، حضرت امام مہدیؑ کا ذکر چھیڑا، حضرت امام اعظمؒ، حضرت امام شافعیؒ، کی پیش گوئی فرمائی اور حضرت مجدد الف ثانیؒ کے ظہور نور کی خبر دی گویا ہے۔

تیری نظر ہے سرمہ مازاغ کی امیں

تیرا دھن ہے غنچہ اوجی کہیں جسے

حضور نبی غیب داں، واقف اسرارِ مکان و لامکان، وارث ہر دو جہاں ﷺ کی حدیث پاک ہے۔

☆..... ”حضرت ابو ہریرہؓ فرماتے ہیں کہ ہم رسول اللہ ﷺ کی بارہ گاہ میں حاضر تھے، اسی وقت سورۃ جمعہ نازل ہوئی، جب آپ نے یہ آیت تلاوت فرمائی ”وآخرین منہم لما یلحقوا بہم“ تو صحابہ کرام میں سے کسی نے عرض کیا ”یہ دوسرے کون ہیں جو ہنوز ہم سے نہیں ملے، آپ نے خاموشی اختیار فرمائی، سوالی نے تین بار یہ سوال عرض کیا تو آپ ﷺ نے حضرت سلمان فارسیؓ کے شانے پر دست مبارک رکھ کر فرمایا ”لو کان الایمان عند الثریا لنالہ رجال من ہولاء“ یعنی اگر ایمان ثریا کی بلندیوں پر



بھی ہوا تو ان کے کچھ (فارسی) آدمی اسے ضرور حاصل کر لیں گے۔ (۱)

☆..... مسند احمد میں یہ حدیث اس طرح مروی ہے ”لو كان العلم بالشرىا لتناو له ناس من ابناء فارس“ اگر علم شریا کی رفعتوں پر بھی چلا گیا تو فارس کے بیٹے اسے حاصل کر لیں گے۔

حضرت امام جلال الدین سیوطی علیہ الرحمہ نے اس حدیث پاک کا مصداق حضرت امام ابو حنیفہؒ کی ذات والا صفات کو قرار دیا، کیونکہ اہل فارس سے کوئی شخص بھی حضرت امام کے مرتبہ علم کو نہ پہنچ سکا، آپ تو آپ ہیں کوئی آپ کے تلامذہ کرام کے مقام تک نہ جاسکا، (۲)

حضرت علامہ عزیزی علیہ الرحمہ نے بھی لکھا ہے، ”علی الام الاعظم ابی حنیفہ و اصحابہ“ اس حدیث پاک کے مصداق حضرت امام اعظم ابو حنیفہؒ اور ان کے شاگرد حضرات ہیں“ (۳)

حضرت شاہ ولی اللہ دہلوی علیہ الرحمہ کا فرمان ہے ”ایک روز اس حدیث پر ہم نے گفتگو کی، میں نے کہا امام اعظم ابو حنیفہ رضی اللہ عنہ، اس حکم میں داخل ہیں کیونکہ اللہ سبحانہ، نے علم فقہ کی اشاعت ان کے ہاتھوں کرائی۔ اور اہل اسلام کی اس کے ذریعے اصلاح فرمائی، بالخصوص اس آخری دور میں کہ دولت بس یہی مذہب ہے، سارے شہروں میں بادشاہ حنفی ہیں، قاضی حنفی ہیں اور مدرسین حنفی ہیں“ (۴)

علامہ نواب صدیق حسن بھوپالی غیر مقلد نے بھی تسلیم کیا ہے ”ہم امام دراں

صحیح بخاری شریف، مسلم شریف، نحوالہ معارف القرآن جلد ۸ ص ۴۳۶

۲۔ تبیض الصحیفہ ص ۱، از جاجۃ المصانح جلد ۱ ص ۲۱  
۳۔ السراج المنیر جلد ۳ ص ۲۱۸

۴۔ مکتوبات شاہ ولی اللہ ص ۱۶۸ بحوالہ امام اعظم اور علم الحدیث ص ۸۸ مطبوعہ سیالکوٹ



داخل است و جملہ محدثین فرس، اس حدیث پاک کے حکم میں حضرت امام بھی داخل ہیں اور جملہ فارسی محدثین کرام بھی شامل ہیں، (۵)

حضرت امام ابن حجر عسقلانی علیہ الرحمہ نے فرمایا اس خبر میں حضور نبی اکرم ﷺ کی شان اعجاز ظاہر ہے کہ آپ نے ہونے والے کام کی خبر دی ہے، (۶)

صدرالائمہ امام موفق بن احمد کی متوفی ۵۷۸ھ نے بعض ایسی احادیث منورہ کا ذکر کیا ہے جن میں صراحت و وضاحت کے ساتھ آپ کا نام درج ہے، ایک حدیث پاک دیکھیے۔ "عن ابی ہریرہ رضی اللہ عنہ قال قال رسول اللہ ﷺ

یکون فی امتی رجل یقالہ، ابو حنیفۃ ہو سراج امتی یوم القیامۃ" حضرت ابو ہریرہ سے مروی ہے کہ رسول اللہ ﷺ نے فرمایا، میری امت میں ایک مرد کامل پیدا ہوگا، جسے لوگ ابو حنیفہ کہیں گے، وہ قیامت کے دن میری امت کا سورج ہے، (۷)

رسول اللہ قال سراج دینی

وامتی الہدایۃ ابو حنیفہ

غداً بعد الصحابۃ فی الفتاویٰ

لا حمد فی شریعتہ خلیفہ

صحاری الفقہ قد قحطت و نادت

یشری الخصب اذ سمبت و صیفہ

یعنی رسول اللہ ﷺ نے فرمایا ہے کہ ابو حنیفہ میرے دین و امت کی ہدایت کا چراغ ہوگا اور صحابہ کرام کے بعد وہ رسول اللہ ﷺ کے نائب کامل ہیں، جب فقہ کے



ملک میں قحط پڑ گیا تو ان کے فیصلوں کی بارانِ رحمت نے اسے خوشحال کر دیا، (۸)

حضورِ منجر صادق ﷺ نے نہ صرف حضرت امام رضی اللہ عنہ کی بشارت سے نوازا بلکہ اپنی امت کے صلحاء کی خوابوں میں آ کر حضرت امام رضی اللہ عنہ کی شان و جاہت بیان فرمائی۔

بر کریمیں کار ہادشوار نیست

☆..... حضرت یحییٰ بن معاذ رازی محدث علیہ الرحمہ کا بیان ہے کہ میں نے رسول اللہ ﷺ کو خواب میں دیکھا، میں نے عرض کیا، میں آپ کو کہاں تلاش کروں، فرمایا ”عند علم ابی حنیفہ“ ابو حنیفہ کے علم پاس، (۹)

☆..... حضرت داتا گنج بخش سید علی ہجویری علیہ الرحمہ نے بھی ایک خواب دیکھا کہ رسول اللہ ﷺ نے ایک بوڑھے آدمی کو اپنی گود میں شفقت سے اٹھا رکھا ہے، پوچھنے پر ارشاد فرمایا ”یہ تیرا امام اور تیرے اپنے دیار کا رہنے والا ابو حنیفہ ہے“ (۱۰)

☆..... خود حضرت امام رضی اللہ عنہ، متعدد مرتبہ زیارتِ مصطفیٰ سے مشرف ہوئے اور ہدایات حاصل کیں، ایک مرتبہ خواب میں حضور پر نور ﷺ نے فرمایا! ”ابو حنیفہ تیری زندگی، احیائے سنت کیلئے ہے، گوشہ نشینی کا ارادہ ترک کر دے“ (۱۱)

☆..... ایک مرتبہ خواب میں سرکارِ ابد قرار ﷺ کی بارگاہ میں حضرت نوفل بن حیان رضی اللہ عنہ، کودیکھا، حضور انور ﷺ کی خدمت میں حضرت خلیل اللہ علیہ السلام، حضرت بو بکر صدیق اور دیگر سترہ افرادِ مبارک کو مشاہدہ کیا، جب آنکھ کھلی تو انگلیوں پر سترہ تک کی



گنتی کر چکے تھے“ (۱۲)

حضرت امام رضی اللہ عنہ کو سرکارِ مدینہ ﷺ سے جو والہانہ عشق تھا اس مثال مشکل ہے، آپ کا اظہارِ محبت دیکھئے، فرماتے ہیں

”ما جاء رسول الله ﷺ فعلى الراس والعين بابى هو و امى  
ہمیں جو کچھ بھی رسول اللہ سے پہنچتا ہے وہ ہمارے سر پر اور آنکھوں پر، ان پر میرے ما  
باپ قربان ہوں“ (۱۳)

آپ کے قلب و جگر میں محبت رسول کی غیرت و حمیت کا چراغ روشن تھا۔ آپ  
نے حضور خاتم الانبیاء ﷺ کے بعد کسی بھی مدعی نبوت سے معجزہ طلب کرنے کو بھی  
قرار دیا ہے، کیونکہ یہ نص شرعی کے خلاف دلائل مانگنا ہے، (۱۴)  
عشق رسول کا اہم ترین تقاضا اتباع رسول ہے۔

المحب لمن يحب مطيع

حضرت امام رضی اللہ عنہ اتباع رسول کے میدان میں بہت راسخ قدم ہیں، حضرت محمد  
الف ثانی رضی اللہ عنہ کا فرمان ہے،

”عجب معاملہ است امام ابو حنیفہ در تقلید سنت از ہم  
پیش قدم است و احادیث مرسل را در رنگ احادیث مسند  
شایان متابعت می داند و بررائے خود مقدم می دارد و چنین قول  
صحابی را بہ واسطہء شرف صحبت خیر البشر علیہ و علیہ



الصلوة والتسلمات برائے خود مقدم دارد و دیگران رانہ

چنین اند، (۱۵)

حضرت امام رضی اللہ عنہ نے اس دور مصائب میں اللہ تعالیٰ کے محبوب پاک صاحب لواک ﷺ کی بارگاہ میں کمال تضرع سے استغاثہ پیش کیا، جو آپ کا بارگاہ رسالت کے ساتھ حسین تعلق و توسل کا آئینہ دار ہے، آپ عرض گزار ہیں

یا مالکی کن شافعی فی فاقتی  
انی فقیر فی الوری لغناک  
یا اکرم الثقلین یا کنز الوری  
جدلی بجودک وارضی برضاک  
انا طالع بالجود منک ولم یکن  
لابی حنیفۃ فی الانام سواک

”اے میرے مالک! آپ میرے حاجت روا اور شفیع ہیں، میں تمام مخلوق میں آپ کے دسترخوانِ نعمت کا فقیر ہوں، اے ثقلین کے سردار، اے مخلوق کے کنزِ رحمت، مجھ پر کرم فرمائیں اور اپنی رضا کی سند عطا کریں میں ہمہ وقت آپ کی بخشش کا طلبگار ہوں، آپ کے سوا ابوحنیفہ کا کوئی سہارا نہیں“

حضرت امام رضی اللہ عنہ، کا تمام قصیدہ عشق و عرفان سے لبریز، جو ایک طرف تو ان کے بعض ان ”مقلدین“ کیلئے پیغام اصلاح ہے جو سرور کائنات و موجودات ﷺ کی جناب رسالت مآب میں استغاثے کو کفر و شرک سے تعبیر کرتے ہیں اور دوسری طرف ان ”مانعین“ کیلئے لمحہ فکریہ ہے جو ان کو بارگاہ رسول اور آل رسول سے بیگانہ تصور کرتے



ہیں، آپ کی تعلیمات مبارکہ گواہی دے رہی ہیں کہ آپ حضور پر نور ﷺ کے ہر تعلق نسبت کا بہت لحاظ رکھتے تھے، صحابہ کرام اور اہل بیت اطہار کا جو دفاع آپ نے فرمایا۔ اس کی تاریخ علم میں نظیر نہیں ملتی یہ اسی تعلق و نسبت کا انعام ہے کہ اللہ تعالیٰ نے آپ پر مغفرت و رحمت سے نوازا، اللہ اور اس کے رسول سے وفا کرنے کا صدقہ ہے کہ آپ حالت سجدہ میں وصال فرمایا، والی کوفہ آپ کو درے مارتا تھا۔ حضور پر نور ﷺ کی خواب میں آئے اور فرمایا۔ تجھے خوف خدا نہیں، میرے امتی کو بلا وجہ مارتا ہے، (۸) آپ دنیا سے نہایت شان و عظمت کے ساتھ گئے، پچاس ہزار مسلمانوں نے نماز جنازہ پڑھی، (۱۹) بیس دن تک لوگ مزار پر انوار پر جنازہ پڑھتے رہے۔ (۲۰)

امام شافعی علیہ الرحمہ جیسے لوگوں نے آپ کے مزار اقدس سے فیض حاصل کیا ہے۔ ”حسین جعفی کا بیان ہے کہ عبادت گزار نے ہم سے کہا کہ میں نے خواب میں ابو حنیفہ کو دیکھا، میں نے ان سے پوچھا کیا پیش آیا، انہوں نے کہا، اللہ کی وسیع رحمت پیش آئی، (۲۱)

انہیں جانا، انہیں ماننا نہ رکھا غیر سے کام  
لہذا الحمد! میں دنیا سے مسلمان گیا



۱۶- قصیدہ نعمان مع الخیرات الحسان ص ۱۹۹ مطبوعہ فیصل آباد

۱۷- مناقب کردری جلد ۲ ص ۳۸۷ مطبوعہ لاہور۔

۱۸- ایضاً ص ۳۹۳ ۱۹- ایضاً ص ۳۸۹

۲۰- ایضاً ص ۳۸۹ ۲۱- مناقب الامام ابی حنیفہ از ذہبی شافعی ص ۳۳



# سیدہ عائشہ صدیقہ کا دفاع



اہل بیت اطہار کی محبت سرمایہ نجات اور ذریعہ حیات ہے۔ حضرت امام شافعی علیہ الرحمہ فرماتے ہیں

ال نبی ذریعتی و ہم الیہ وسیلتی  
ارجواہم اعطی غداً بیدی الیمین صحیفتی

یعنی آل نبی میرا ذریعہ ہے، اور وہی وسیلہ ہے، مجھے واثق امید ہے کہ ان کے طفیل مجھے نامہ اعمال دائیں ہاتھ میں دیا جائے گا۔ (۱)

حضرت قاضی عیاض مالکی علیہ الرحمہ فرماتے ہیں کہ بعض اہل علم حضرات نے فرمایا کہ آل نبی کی قدر و منزلت کی پہچان نبی اکرم ﷺ کی معرفت اور عزت کی وجہ سے ہے، اب جس نے اس نسبت کی جو ان حضرات کو ذات نبوی سے حاصل ہے پہچان لیا، بلا خوف تردید کہا جاسکتا ہے کہ اس نے ان حقوق و فرائض کو معلوم کر لیا کہ اس نسبت کی وجہ سے اس پر ان نفوس قدسیہ کے کیا کیا حقوق لازم اور واجب ہیں اور احترام نبوی کی وجہ سے ان کا کس قدر احترام کرنا ضروری ہے“ (۲)

ہم اہل سنت و جماعت کے نزدیک حضور ﷺ کی ازواج مطہرات اولاد علی المرتضیٰ، حضرت جعفر و عقیل اور حضرت عباس کی اولاد سب حضور ﷺ کے قرابت دار ہیں اور زمرہ اہل بیت میں شامل ہیں۔ ان سب کا احترام دراصل حضور اقدس ﷺ کا احترام



ہے۔ اور حقوق نبوت میں شامل ہے، اس حقیقت سے حضرت امام ابو حنیفہ رضی اللہ عنہ پوری طرح آشنا تھے، انہوں نے اپنے دور کے معتزین کے مطاعن و اعتراضات کو رد کے پاکبازان اہل بیت کی جلالت شان کا مکمل دفاع فرمایا، آپ حضرت عائشہ صدیقہ رضی اللہ عنہا کی ذات بابرکات پر ہونے والے ایک اعتراض کا جواب دیتے ہیں، امام الدین کردری متوفی ۸۲۷ھ نے واقعہ لکھا ہے۔

”بعض لوگ سیدہ عائشہ صدیقہ رضی اللہ عنہا پر اعتراض کرتے تھے کہ انہوں نے جنگ صفین میں محرم کے بغیر کیوں سفر کیا، امام ابو حنیفہ رضی اللہ عنہ نے ایسے معتزین اور مخالفین سے پوچھا، کیا سیدہ عائشہ صدیقہ رضی اللہ عنہا ام المومنین نہیں تھیں کیا ماں ساری امت کی محرم نہیں، قرآن تو انہیں ”ازواجہ امہاتہم کہتا ہے“ پھر یہ فرمایا ”وما کان لکم ان توذوا رسول اللہ ولا ان تنکحو ازواجہ من بعدہ ابدًا“ تم کسی صورت میں بھی ازواج رسول سے شادی نہیں کر سکتے، قرآن کی اس آیت کی رو سے ہر مسلمان سیدہ عائشہ صدیقہ رضی اللہ عنہا کا محرم ہے (۳)

اس روایت پر ذرا غور کیجئے کہ حضرت امام رضی اللہ عنہ کس طرح اہل بیت اطہار کی عزت و حرمت کے پاسبان تھے، اور بات بات پر طعن و اعتراض کے پتھر برسانے والے لوگ رسول اور آل رسول کی ارادت کا دم بھرنے کے باوجود کیسے رسول کے رشتوں اور نسبتوں کا مذاق اڑاتے ہیں، یہ محبت نہیں، عداوت ہے۔ مودت نہیں، بغاوت ہے۔ مجھے بتاؤ سہی اور کافری کیا ہے





## حضرت عبداللہ بن عباس سے عقیدت



حضرت سیدنا امام المفسرین عبداللہ بن عباس رضی اللہ عنہ، صحابہ کرام میں عظیم شان کے مالک ہیں، حضور اقدس ﷺ اور حضرت علی المرتضیٰ رضی اللہ عنہ کے عم زاد ہیں، بارگاہ نبوت سے کتاب و حکمت کی تعلیم حاصل کی، بارگاہ امامت سے علوم و معارف کے خزانے سمیٹے، آپ کے علم و فکر پر حضرت علی المرتضیٰ رضی اللہ عنہ، کو بہت اعتماد تھا کہ خوارج کے مقابلے میں انہیں، ”مناظر اسلام“ بنا کر بھیجا، آپ نے اپنے تعمق فکر سے خوارج کو خوب ذلیل کیا۔ قرآن پاک کی پہلی باقاعدہ تفسیر ان سے مشہور ہے۔ جسے ”تفسیر ابن عباس“ کہا جاتا ہے۔ آپ نے بڑے فخر سے خود کو حضرت علی المرتضیٰ رضی اللہ عنہ، کا تلمیذ رشید قرار دیا ہے، فرماتے ہیں۔ ”حضرت علی رضی اللہ عنہ نے مجھے علم سکھایا، ان کا علم رسول اللہ ﷺ کے علم سے اور رسول اللہ ﷺ کا علم اللہ تعالیٰ کی طرف سے تھا، پس نبی کا علم اللہ کی طرف سے، علی کا علم نبی کی طرف سے، اور میرا علم علی کی طرف سے تھا، (۱) حضرت عمر فاروق رضی اللہ عنہ کا آخری وقت قریب تھا، حضرت علی المرتضیٰ رضی اللہ عنہ اور حضرت عبداللہ بن عباس رضی اللہ عنہم بارگاہ خلافت میں حاضر تھے، ان دونوں نے حضرت فاروق رضی اللہ عنہ کے کمالات و مناقب بیان کئے اور ان کے حسن اسلام اور اوج ایمان کا ذکر فرمایا، حضرت عمر فاروق رضی اللہ عنہ نے فرمایا۔ تم دونوں گواہی دیتے ہو، حضرت علی رضی اللہ عنہ، نے خود بھی پر زور طریقے سے گواہی دی، اور حضرت ابن عباس



رضی اللہ عنہ سے فرمایا، تم بھی گواہی دو۔ (۲)

حضرت ابن عباس چونکہ صحابی رسول اور فرد اہل بیت تھے اس لئے حضرت امام ابو حنیفہ رضی اللہ عنہ نے ان کی شان و عظمت میں بھی احترام و عقیدت کا اظہار کیا ہے۔ علامہ خطیب بغدادی نے لکھا ہے ”ایک دن امام ابو حنیفہ رضی اللہ عنہ، خلیفہ منصور کے ہاں گئے، اس وقت عیسیٰ بن موسیٰ بھی موجود تھے، انہوں نے منصور سے کہا، یہ شخص اس عہد کا عالم یکتا ہے۔ منصور نے پوچھا، آپ نے کہاں سے علم سیکھا ہے، آپ نے فرمایا میں نے اصحاب عمر کے ذریعے حضرت عمر کا علم، اصحاب علی کے ذریعے حضرت علی کا علم اور اصحاب ابن عباس سے حضرت ابن عباس کا علم حاصل کیا ہے۔ حضرت ابن عباس رضی اللہ عنہ اپنے دور میں روئے زمین پر سب سے زیادہ عالم تھے، منصور نے کہا، آپ نے تو اپنے آپ کو بہت معتبر بنالیا ہے، (۳) حضرت ابن عباس رضی اللہ عنہ نے اپنے نور فراست سے آپ کے ظہور پاک کی گواہی اور بشارت بھی دی ہے، امام موفق بن احمد مکی متوفی ۸۷۵ھ نے لکھا ہے۔ ”حضرت ابن عباس رضی اللہ عنہ نے فرمایا کہ ہماری رائے یہی ہے کہ جو شخص صاحب الرائے ہو کر فتویٰ دے گا اس کی مضبوط حیثیت ہوگی، جب تک اسلام باقی ہے اس کی رائے پر احکامات جاری ہوتے رہیں گے۔ اس مقام پر ایک ایسا شخص ظاہر ہوگا جس کا نام نعمان بن ثابت ہوگا اور کنیت ابو حنیفہ ہوگی۔ اور وہ اہل کوفہ سے ہوگا، اور اس کی شخصیت اسلام اور فقہ میں ایک مضبوط قلعہ کی ہوگی، اور اس کی تشویشوں سے اسلام میں زندگی آئے گی وہ حنفی دین اور رائے حسن پر قائم ہوگا۔ (۴)



## حضرت علی المرتضیٰ سے عقیدت



حدیث رسول کی رو سے حضرت علی المرتضیٰ رضی اللہ عنہ، سے عقیدت و محبت رکھنا ایمان کی علامت ہے اور ان سے بغض و عناد رکھنا نفاق کی نشانی ہے۔ آپ کے بارے میں دو گروہ گمراہ ہو گئے، یہ بھی حدیث پاک میں ہے۔

”اے علی تمہاری مثال عیسیٰ علیہ السلام کی مانند ہے جس نے یہودیوں نے بغض رکھا کہ ان کی والدہ کو تہمت لگائی اور عیسائیوں نے ان سے اتنی محبت کی ان کو ان کے متوقف سے بڑھا دیا“ (۱)

یہودیوں کے طریقے پر خارجیوں نے عمل کیا اور آپ پر فتویٰ کفر صادر کر دیا جبکہ عیسائیوں کے طریقے پر رافضیوں نے قدم رکھا اور آپ کو الہ، معصوم، خلیفہ بلا فصل اور نجانے کیا کیا کہنے لگے، ایک طرف تفریط ہے اور دوسری طرف افراط ہے۔ آپ کے بارے میں صحیح عقیدہ اہل سنت و جماعت کا ہے، یہ خوش نصیب لوگ آپ کو آپ کی صحیح شان کے مطابق مانتے ہیں، حضرت امام ابو حنیفہ رضی اللہ عنہ، انہی خوش نصیب لوگوں کے سرخیل ہیں۔ حضرت امام کے خاندان کے حضرت علی المرتضیٰ رضی اللہ عنہ، کے ساتھ گہرے تعلقات تھے، چند مناظر کا مشاہدہ کیجئے

دعا بھی دی، بشارت بھی سنائی: ایک شیعہ مصنف استاذ اسد حیدر نے لکھا ہے



”بیان کیا جاتا ہے کہ ابوحنیفہ رضی اللہ عنہ کے دادا جان حضرت زوطی رحمۃ اللہ

علیہ نے حضرت علی رضی اللہ عنہ کی خدمت میں نوروز کے دن فالودہ بطور ہدیہ پیش کیا، ان دنوں حضرت ابوحنیفہ کے والد ثابت کی عمر چھوٹی تھی، حضرت علی رضی اللہ عنہ نے ان کیلئے برکت کی دعا فرمائی“ (۲)

حضرت امام ابوحنیفہ رضی اللہ عنہ کے پوتے حضرت اسماعیل بن حماد علیہ الرحمہ بھی بیان کرتے ہیں ”میں اسماعیل بن حماد بن نعمان (ابوحنیفہ) بن ثابت بن نعمان ایرانی نسل ہوں، ہم شروع سے آزاد رہے، خدا کی قسم ہم پر غلامی نہیں آئی، میرے دادا (ابوحنیفہ) ۸۰ھ میں پیدا ہوئے، ان کے والد حضرت ثابت کو حضرت علی المرتضیٰ رضی اللہ عنہ کے پاس لے جایا گیا، حضرت علی المرتضیٰ رضی اللہ عنہ نے ان کیلئے اور ان کی اولاد کیلئے خیر و برکت کی دعا فرمائی، ہم اللہ تعالیٰ سے امید رکھتے ہیں کہ اس نے ہمارے حق میں حضرت علی المرتضیٰ رضی اللہ عنہ کی دعا کو شرف قبول عطا کیا ہے۔ (۳)

حضرت امام رضی اللہ عنہ کے والد گرامی ثابت علیہ الرحمہ نے ازراہ عقیدت حضرت علی رضی اللہ عنہ کی غلامی کا اعتراف کیا تھا تو لوگوں نے آپ کو موالی یا غلام مشہور کر دیا“ (۴)

حضرت علی رضی اللہ عنہ کی غلامی نے ان کی سیرت و کردار کو چار چاند لگا دیئے چنانچہ استفائی نے لکھا ہے کہ ہائے زمانہ ثابت جیسا شخص نہ پیش کر سکے گا، اور نہ اس کی بیوی جیسی کوئی عورت آئے گی، عصفی نے ایک روایت بھی لکھی ہے جس میں درج ہے کہ حضرت ثابت نے دریا میں بہتا ہوا سیب کھا لیا، بعد میں ازراہ تقویٰ پریشان ہو گئے، دریا



کے کنارے چلتے رہے، حتیٰ کہ ایک باغ میں پہنچ گئے، باغ کے مالک سے معذرت کی مگر اس نے اپنی بیٹی کے رشتے کی شرط رکھی، اس کی بیٹی نہایت پارسا خاتون تھی جس کے ساتھ ثابت کا نکاح ہوا، اس جوڑے سے امام ابوحنیفہ پیدا ہوئے، (۵)

حضرت علی المرتضیٰ رضی اللہ عنہ نے آپ کی بشارت بھی سنائی جیسا کہ امام موفق بن احمد مکی نے تحریر فرمایا ہے۔

”حضرت عبداللہ بن مغفل علیہ الرحمہ فرماتے ہیں کہ میں نے علی کرم اللہ وجہہ رضی اللہ عنہ سے سنا، آپ نے فرمایا کہ آج میں تمہیں ایسے مرد کی خبر سنانا چاہتا ہوں جو کوفہ کے اہل علم کے سردار ہوں گے، بلکہ اپنے زمانہ میں عالم اسلام کے تمام شہروں میں رہنے والے اہل علم کے رہنما ہوں گے، وہ کوفہ شہر میں ابوحنیفہ کی کنیت سے شہرت پائیں گے، آپ علم و حلم کا خزانہ ہوں گے، اور اس زمانہ میں آپ کی وجہ سے ہزاروں لوگ تباہی و بربادی سے بچ جائیں گے، ان پر بعض لوگ حسد کی وجہ سے طعن و تشنیع کر کے اپنا ایمان خراب کریں گے۔ (۶) گویا حضرت امام کے گھر میں اہل بیت اطہار کا فیضان موجزن تھا، آپ نے حضرت علی المرتضیٰ رضی اللہ عنہ کے اصحاب باصفا کے سلسلہ سے بھی علم و آگہی کا نور حاصل کیا، آپ ابو مطیع بلخی سے فرماتے ہیں: ”میں حضرت ابو بکر صدیقؓ، حضرت عمرؓ، حضرت عثمانؓ، حضرت علیؓ اور تمام صحابہ کرام رضی اللہ عنہم کی آراء کے مقابلے میں اپنی رائے چھوڑ دوں گا“ (۷)

اسی میں ایک اور روایت درج ہے، آپ فرماتے ہیں



”ہم پہلے کتاب اللہ پر عمل کرتے ہیں پھر رسول اللہ ﷺ کی سنت پر پھر  
حضرات ابوبکرؓ، وعمرؓ، و عثمانؓ و علیؓ کے ارشادات پر، اللہ تعالیٰ ان حضرات سے راضی  
ہو“ (۸)

خوشامردے کہ اصل حال گفتہ

خوشامردے کہ شرح قال کردہ

شیعہ مصنف عقیفی نے لکھا ہے۔

”امام ابوحنیفہ حضرت علی علیہ السلام کے اقوال پر عمل کرتے تھے، بلکہ ان کو  
اپنے قول پر ترجیح دیتے تھے، کیونکہ حضور ﷺ کا فرمان ان کے سامنے تھا کہ میں علم کا  
شہر ہوں اور علی اس کا دروازہ ہے۔“ (۹)

حضرت علی حق پر تھے:

مشاجرات صحابہ میں حضرت امام رضی اللہ عنہ، کا موقف یہ ہے کہ حضرت علی  
المرتضیٰ رضی اللہ عنہ، حق پر تھے، آپ کا فرمان ہے ”جنگ جمل میں حضرت علی المرتضیٰ رضی  
اللہ عنہ، عدل پر قائم تھے کیونکہ آپ باغیوں کے ساتھ جنگ کرنے کے معاملہ کو سب سے  
بہتر جانتے تھے، آپ نے ایک دن فرمایا کہ شامی ہمیں صرف اس لئے برا جانتے ہیں۔  
کہ ہم حضرت علیؓ اور حضرت معاویہؓ کے درمیان ہونے والی جنگ میں ہوتے تو حضرت  
علیؓ کے حمایتی ہوتے اور یہ ”اہل حدیث“ خارجی اس لئے ہم سے ناراض ہیں کہ ہم اہل  
بیت سے محبت کرتے ہیں۔ اور ان کا ادب و احترام کرتے ہیں، نیز ہم حضرت علی رضی  
اللہ عنہ کی خلافت کو ثابت کرتے ہیں اور وہ اس کے قائل نہیں“ (۱۰)

۸۔ ایضاً ص ۶۵



## حضرت ابو بکر رضی اللہ عنہ، اور حضرت علی رضی اللہ عنہ، کے موضوع پر مکالمہ

حضرت امام رضی اللہ عنہ نے اسلام کے عقائد و نظریات کا بڑی ذہانت سے تحفظ فرمایا، اس سلسلہ میں ایک شخص معروف بہ ”شیطان طاق“ سے ہونے والا مکالمہ قابل مطالعہ ہے۔ امام موفق علیہ الرحمہ فرماتے ہیں کہ ”رافضی طاق“ نے پوچھا، اے ابو حنیفہ! تمام لوگوں میں سخت ترین انسان کون ہے؟ آپ نے فرمایا ہمارے عقیدہ میں حضرت علی اور تمہارے عقیدہ میں حضرت ابو بکر صدیق رضی اللہ تعالیٰ عنہما، رافضی نے کہا یہ تو آپ نے الٹی بات کہہ دی، آپ نے فرمایا سچی بات کہی ہے میں حضرت علی کو اس لیے سخت کہتا ہوں کہ انہوں نے حضرت ابو بکر کے اعلان خلافت کے بعد انہیں حقدار خلافت تسلیم کر لیا اور ان کی بیعت کر لی۔ تم شیعہ کہتے ہو کہ حضرت علی حق پر تھے، اور ساتھ ہی کہتے ہو کہ حضرت ابو بکر نے ان کا حق چھین لیا، لیکن حضرت علی میں اتنی طاقت نہیں تھی کہ وہ اپنا حق لیتے، اس طرح (تمہارے نزدیک) حضرت ابو بکر صدیق رضی اللہ عنہ سخت تھے جو حضرت علیؑ پر غالب رہے، رافضی آپ کا جواب سن کر ہکا بکا رہ گیا اور مسجد سے کھسک گیا“ (۱۱)

حضرت امام موفق علیہ الرحمہ نے لکھا ہے

”امام ابو حنیفہ رضی اللہ عنہ، حضرت ابو بکر صدیقؓ اور حضرت عمر فاروقؓ کو تمام صحابہ کرام سے افضل سمجھتے تھے، حضرت علیؓ اور حضرت عثمانؓ سے محبت کرتے تھے، تقدیر الہی پر ایمان رکھتے تھے، اللہ تعالیٰ کے بارے میں کسی قسم کی سست گفتگو نہیں سنتے تھے۔ موزوں پر مسح فرمایا کرتے اور اپنے زمانہ میں نہایت بڑے فقیہ، عالم اور متقی انسان تھے۔“ (۱۲)



حضرت علی کے فرمان پر عمل: فقہ حنفیہ کا مطالعہ کرنے والے پر خوب

روشن ہوگا کہ حضرت امام رضی اللہ عنہ کے نزدیک حضرت علی المرتضیٰ رضی اللہ عنہ کے تفقہ اور تدبر کا کیا مقام ہے، کچھ روایات پیش خدمت ہیں۔

☆..... ”خلف الامر علیہ الرحمہ فرماتے ہیں کہ میرے معتمد علیہ امام ابوحنیفہ رضی اللہ عنہ ہیں، آپ عید کے نوافل نہیں پڑھا کرتے تھے، اور نہ بعد از عید نوافل ادا کرتے تھے، میں نے ایک دن ارادہ کیا کہ پوچھوں آپ نوافل کیوں نہیں پڑھتے، پھر میں نے عرض کیا کہ مجھے آپ پر بے حد اعتماد ہے، آپ نے عید کی نماز سے پہلے اور بعد میں کبھی نوافل ادا نہیں کیئے تھے، لیکن آج آپ پڑھ رہے ہیں؟ آپ نے فرمایا، اب مجھے حضرت علی کرم اللہ وجہہ رضی اللہ عنہ سے صحیح روایت ملی ہے کہ آپ عید کی نماز کے بعد چار نوافل ادا کیا کرتے تھے“ (۱۳)

☆..... اموی دور خلافت میں حضرت علی المرتضیٰ رضی اللہ عنہ، کا نام نامی لینا بھی علماء کیلئے بہت بڑا مسئلہ تھا، امام و عالم حضرات ان کا ذکر اس طرح کرتے کہ ”شیخ نے فرمایا ہے، حضرت حسن بصری رضی اللہ عنہ ”ابو زینب“ کے لقب سے ذکر کرتے تھے، اس قدر خطرناک دور میں خلیفہ وقت کے دربار میں حضرت عمرؓ اور حضرت علیؓ کے اقوال کے بارے میں بات چھڑ گئی، مسئلہ یہ تھا کہ ”ایک آدمی نے عدت کے اندر ایک عورت سے نکاح کر لیا اس کا کیا حکم ہے“ آپ نے فرمایا میرے نزدیک حضرت عمرؓ ہی افضل ہیں لیکن اس مسئلہ میں مجھے حضرت علیؓ کا قول زیادہ وزنی اور موزوں نظر آتا ہے، اس لئے میں اس پر عمل پیرا ہوں“ بنو امیہ کے دربار میں اس جرات و شجاعت سے حضرت علیؓ کا ذکر کرنا آپ ہی کا حصہ ہے۔ (۱۴)



☆..... حضرت امام رضی اللہ عنہ سے پوچھا گیا کہ حضور، موزن لوگ اقامت کے وقت بعض اوقات کھنکارتے ہیں، اس پر آپ کا کیا خیال ہے۔ آپ نے فرمایا وہ دراصل اقامت کیلئے کھڑے ہو رہے ہوتے ہیں، اس کی اصل حضرت علی رضی اللہ عنہ کے عمل سے ثابت ہے، (۱۵)

☆..... وکیع نے بیان کیا ہے کہ مجھ سے ابوحنیفہ نے کہا کہ حضرت علیؑ نے فرمایا چار ہزار اور اس سے کچھ کم نفقہ ہے، اس ارشاد گرامی کی وجہ سے میں چالیس سال سے چار ہزار درہم سے زائد کا مالک نہیں ہوا ہوں اگر محتاجی کا ڈر نہ ہوتا تو میں اپنے پاس ایک درہم بھی نہ رکھتا۔ (۱۶)

### حضرت علی کا دفاع:

ابوالولید طرابلسی نے روایت کی ہے ”مشہور خارجی ضحاک شاری کوفہ میں داخل ہوا، اس نے ابوحنیفہ رضی اللہ عنہ سے کہا کہ توبہ کرو، آپ نے فرمایا کس چیز سے توبہ کروں، اس نے کہا کہ ”حکمین“ کے تجویز کرنے سے، ابوحنیفہ رضی اللہ عنہ نے فرمایا کہ تم مجھے قتل کرنا چاہتے ہو کہ مناظرہ کرو گے، اس نے کہا مناظرہ کروں گا، آپ نے کہا کہ اگر کسی بات پر ہم اور تم میں اختلاف ہو جائے تو فیصلہ کون کرے گا، ضحاک کہنے لگا تم جس کو چاہو مقرر کر لو، ابوحنیفہ رضی اللہ عنہ نے ضحاک کے رفقاء میں سے ایک کو کہا کہ تم یہاں بیٹھو اور جس بات میں ہم دونوں میں اختلاف ہو تم فیصلہ کرنا، پھر آپ نے فرمایا کیا تم اس بات پر راضی ہو، اس نے اپنی رضا مندی کا اظہار کیا، تو آپ نے فرمایا ”قد جوزت التحکیم“، تم نے تحکیم تسلیم کر لیا، وہ لا جواب ہو کر چلا گیا، (۱۷)



اس روایت میں آپ نے خارجیوں کے امام کو اس طرح لا جواب کیا ہے، کہ خارجی حضرت علی رضی اللہ عنہ اور حضرت امیر معاویہ رضی اللہ عنہ نے جو اپنے درمیان فیصلہ کرنے کیلئے ”حکم“ مقرر کئے تھے، اسکو کفر و بدعت خیال کرتے تھے، اور قرآن کی آیت بطور دلیل پیش کرتے تھے ”ان الحكم الا الله“، حکم تو صرف اللہ کیلئے ہے۔ آج کے خارجی بھی قرآن سے اس قسم کا استدلال پیش کر کے ساری امت کو مشرک بنا رہے ہیں، حضرت امام رضی اللہ عنہ نے گویا، اسے بتایا کہ اگر میرے اور تمہارے درمیان فیصلے کیلئے حکم مقرر ہو سکتا ہے اور اسے تم نے بھی تسلیم کیا ہے تو ان بزرگوں کے درمیان کوئی بزرگ کیوں فیصلہ نہیں کر سکتا؟ آپ نے کتنے عقلی طریقے سے خارجیت کے غبارے سے ہوا نکالی اور حضرت علی رضی اللہ عنہ پر آنے والے مطاعن کا رد کیا۔



نفس اسلام  
www.nafseislam.com



# حضرت امام باقر سے عقیدت



حضرت امام ابو جعفر سیدنا محمد باقر رضی اللہ عنہ، حضرت امام سیدنا زین العابدین رضی اللہ عنہ کے تحت جگر ہیں، علم و فضل میں یکتائے روزگار اور فکر و آگہی کا روشن مینار ہیں، حضرت امام ابو حنیفہ رضی اللہ عنہ نے ان کی بارگاہ علم و ادب سے حظ وافر حاصل کیا، سید نجم الحسن کراوی صاحب نے بھی لکھا ہے ”شیعہ سنی دونوں نے مانا ہے، امام ابو حنیفہ کی معلومات کا بڑا ذخیرہ حضرت کا فیض صحبت تھا، امام صاحب نے ان کے فرزند رشید حضرت جعفر صادق علیہ السلام کی فیض صحبت سے بھی بہت فائدہ اٹھایا، جس کا ذکر عموماً تاریخوں میں پایا جاتا ہے“ (۱)

حضرت امام ابن عبد البر علیہ الرحمہ نے بھی حضرت امام علیہ الرحمہ کے اساتذہ میں سر فہرست حضرت امام محمد باقر رضی اللہ عنہ کا ذکر فرمایا ہے۔ (۲)

یہ حقیقت اور بھی علماء کرام نے بیان کی ہے۔

حضرت امام رضی اللہ عنہ نے سیدنا محمد باقر رضی اللہ عنہ، سے احادیث بھی روایت کی ہیں۔ ایک روایت دیکھیے۔

”ابو جعفر محمد بن علی نے ابو حنیفہ سے بیان کیا کہ حضرت علی، حضرت عمر کے جنازہ کے پاس گئے، حضرت عمر پر چادر پڑی ہوئی تھی۔ آپ نے کہا، کوئی شخص ایسا نہیں ہے کہ میں اس کا نامہ اعمال لے کر اللہ کے پاس جاؤں، بجز اس چادر پوش کے“ رضی اللہ عنہما (۳)

۱۔ چودہ ستارے ص ۲۳۹ (سیرۃ النعمان و اعلام الموقنین جلد ۱ ص ۹۳) مطبوعہ لاہور

۲۔ کتاب النقاء ص ۱۲۳ بحوالہ سوانح ابو حنیفہ ص ۱۹۵

۳۔ ایضاً ص ۱۲۳ بحوالہ سوانح ابو حنیفہ ص ۱۹۵ مطبوعہ شرقپور



سید نجم الحسن کراروی صاحب نے حضرت امام باقر اور حضرت امام ابوحنیفہ کے بارے میں ایک روایت علامہ شبراوی شافعی کے حوالے سے لکھی ہے جس میں حضرت امام باقر فرماتے ہیں۔

”میں نے سنا ہے کہ تم قیاس کرنے میں زمین و آسمان کے قلابے ملا تے ہو کیا یہ سچ ہے، انہوں نے کہا بے شک میں قیاس کرتا ہوں اور اس کی وجہ حدیث و اخبار ہیں“ (۴) اس کے بعد آپ نے امام ابوحنیفہؒ سوالات کئے جس میں وہ ناکام ہو گئے۔ پھر آپ نے ان سے قیاس نہ کرنے کا وعدہ لیا۔ ایک روایت یہ ہے۔ اور ایک وہ روایت ہے۔ جو حضرت امام یوسف ابن عبدالبر مالکی قرطبی نے لکھی ہے، دیکھئے دونوں نتائج میں کتنا فرق ہے۔ حضرت امام ابوحنیفہ رضی اللہ عنہ حضرت امام باقر رضی اللہ عنہ کی خدمت میں پہنچے، ان سے کچھ سوالات کئے جوابات سن کر تشریف لے گئے، حضرت باقر رضی اللہ عنہ نے فرمایا ”ما احسن ہدیہ و سمتہ و ما اکثر فقہہ“ کیا ہی اچھا ہے ان کا طریقہ اور روش اور کیا ہی زیادہ ہے ان کی فقہ“ (۵)

حضرت امام موفق مکی علیہ الرحمہ نے بھی ایک روایت درج کی ہے ذرا ملاحظہ کیجئے ”ایک دفعہ حضرت ابوحنیفہ رضی اللہ عنہ حج پر گئے، آپ مدینہ منورہ میں حاضر ہوئے تو آپ کو محمد بن علی بن حسین بن علی رضی اللہ عنہ ملے اور کہا تم وہی ابوحنیفہ ہو جس نے ہمارے دادا کے مذہب کو قیاس میں بدل دیا ہے، آپ نے عرض کی معاذ اللہ، میں کون ہوتا ہوں ایسی جرات کرنے والا، امام باقر رضی اللہ عنہ نے فرمایا تحقیق سے ثابت کرو کہ تم واقعی قیاس سے احادیث کو نہیں بدلتے، حضرت امام ابوحنیفہ رضی اللہ عنہ نے عرض کی



حضور! آپ اپنی مجلس میں اپنی شان بان کے ساتھ تشریف رکھیں، میں حاضر ہو کر، دوزانو بیٹھ کر وضاحت کرتا ہوں، میری نگاہ میں آپ نائب رسول ہیں، اور میں آپ کی مجلس میں ویسے ہی حاضری دینا چاہتا ہوں جیسے حضور نبی اکرم ﷺ کی بارگاہ میں ایک غلام حاضر ہوتا ہے۔ سیدنا امام باقر رضی اللہ عنہ اپنی پوری شان سے مسند پر تشریف فرما ہوئے امام ابوحنیفہ رضی اللہ عنہ دوزانو ہو کر سامنے بیٹھے اور عرض کی، حضور میں تین گزارشات کرنا چاہتا ہوں، آپ مجھے ارشاد فرمائیں، مرد کمزور ہے یا عورت، حضرت امام باقر نے فرمایا عورت، آپ نے عرض کی پھر وراثت میں عورت کا کتنا حصہ ہے؟ فرمایا عورت کو ایک حصہ اور مرد کو دو حصہ ملیں گے، آپ نے عرض حضور آپ کے دادا جناب حضرت محمد مصطفیٰ ﷺ کی حدیث کی روشنی میں یہی فیصلہ ہے، اگر میں اس وراثت کا فیصلہ قیاسی یا عقلی کرتا تو کمزور کو دو حصے دیتا اور مضبوط کو ایک حصہ، مگر میں تو حدیث رسول کا پابند ہوں، پھر عرض کی حضور! یہ بتائیے کہ نماز افضل ہے یا روزہ؟ فرمایا، نماز، آپ نے عرض کی، اگر میں قیاس سے فیصلہ کرتا تو جو عورت حیض سے پاک ہوئی ہے اسے حکم دیتا کہ وہ قضا شدہ نمازیں لوٹائے اور اسے روزے معاف کر دیتا، پھر آپ نے عرض کی حضور! یہ بتائیے کہ پیشاب زیادہ پلید ہے یا منی؟ فرمایا، پیشاب زیادہ پلید ہے۔ آپ نے عرض کی اگر میں قیاس کرتا تو پیشاب کرنے والے کو غسل کرنے کا حکم دیتا ہے اور مختلم یا جنبی کو صرف وضو کرنے کو کہتا ہے۔ یہ باتیں سن کر حضرت امام باقر رضی اللہ عنہ، اٹھے، امام ابوحنیفہ رضی اللہ عنہ کو گلے لگایا اور نہایت لطف و کرم سے پیش آئے (۶)

سید نجم الحسن کراروی صاحب کی روایت اور ہماری بیان کردہ روایات میں بالکل ہی تضاد ہے، اب اہل نظر ہی فیصلہ کریں کہ جو روایت بزرگوں کے تعصب و عناد کو



فروغ دینے کیلئے گھڑی گئی ہو، وہ قبول کرنی چاہئے یا وہ روایات قبول کرنی چاہیں جن کا ایک ایک لفظ ان کی عزت و وقار کے مطابق ہو، حضرت امام ابو حنیفہ رضی اللہ عنہ کے علم و فکر کی وجہ سے بعض معاصر بہت زیادہ حسد کرتے تھے، انہوں نے آپ کے بارے میں یہی افواہیں اڑا رکھی تھیں کہ آپ حدیث کے مقابلے میں قیاس کو ترجیح دیتے ہیں۔ انہی افواہوں کو آجکل کے حاسدین بھی سینے سے لگا کر بیٹھے ہیں۔ حضرت سیدنا امام باقر رضی اللہ عنہ نے افواہوں پر یقین کرنے کے بجائے آپ سے بالمشافہ گفتگو کی اور آپ کی علمی حیثیت کو محبت و شفقت کی نگاہ سے دیکھا۔ حاسدین محروم رہے اور آج بھی محروم رہیں گے۔ اسی طرح امام موفق علیہ الرحمہ نے ایک اور روایت لکھی ہے۔ ہم اس کی تلخیص نقل کرتے ہیں۔ حضرت باقر رضی اللہ عنہ نے فرمایا اے ابو حنیفہ ہم سے کچھ پوچھیے، آپ نے عرض کی، حضور! ”ثم لتسئلن یو منید عن النعیم“ میں النعیم سے کیا مراد ہے؟ انہوں نے فرمایا، تم ہی بیان کرو، عرض کی نعیم سے مراد ہنسنے والی چیزیں ہیں، صحت، بدن، جسمانی قوت کے متعلق دریافت کیا جائے گا، انہوں نے فرمایا، اگر یہ سوال ہوگا تو بات بہت طویل ہو جائے گی، النعیم سے مراد ہم اہل بیت ہیں جن سے متعلق ہر ایک سے سوال کیا جائے گا، ہماری وجہ سے اللہ تعالیٰ نے لوگوں کو گمراہی سے بچایا اور اندھوں کو روشنی عطا فرمائی، آپ نے عرض کی، حضور! یہی حکمت محکمہ ہے اور یہی قول مقبول ہے، پھر آپ نے ہد ہد کے بارے میں پوچھا، تو آپ نے فرمایا ہد ہد پانی کو زمین کے اندر دیکھ لیتا ہے، آپ نے عرض کیا اللہ تعالیٰ مجھے آپ کی ذات پر قربان کرے، وہ زمین میں پانی تو دیکھ لیتا ہے مگر سطح زمین پر بچھا ہوا جال اسے نظر نہیں آتا انہوں نے فرمایا، اے ابو حنیفہ رضی اللہ عنہ! جب تقدیر اپنا کام کرتی ہے تو آنکھیں اندھی ہو جاتی ہیں۔ اب تم پر سلام ہو، وقت کافی ہو گیا ہے، اب تمہیں اجازت ہے، حضرت امام ابو حنیفہ اپنے



شاگردوں کو لے کر چلے آئے تو حضرت امام باقر رضی اللہ عنہ نے حاضرین مجلس کو فرمایا، ابوحنیفہ کے پاس ظاہری علوم کے خزانے ہیں اور ہمارے پاس باطنی اور روحانی علوم کے ذخائر ہیں“ (۷)

یہ روایت بتا رہی ہے کہ آپ کو حضرت امام باقر رضی اللہ عنہ کے ساتھ بہت عقیدت و محبت تھی، آپ ان سے استفادہ کرتے اور وہ بھی آپ کے علوم و افکار کی قدر کرتے تھے، واقعی فضل والے ہی فضل والوں کو پہچانتے ہیں،  
آنکھ والا تیرے جو بن کا تماشا دیکھتے  
دیدہ کور کو کیا آئے نظر کیا دیکھے



### حضرت امام جعفر صادق سے عقیدت:

حضرت سیدنا امام جعفر صادق رضی اللہ عنہ ظاہری و باطنی کمالات کا مجموعہ تھے، حضرت خواجہ سید علی بن عثمان، بجوری علیہ الرحمہ فرماتے ہیں ”اسی جماعت میں شامل ہیں یوسف سنت، جمال طریقت، غواص معرفت اور زینت تصوف ابو محمد جعفر صادق بن محمد بن علی بن حسین بن علی بن ابی طالب رضی اللہ عنہم اجمعین، بلند حال اور نیک سیرت تھے، ان کا ظاہر آراستہ تھا اور باطن مرصع، جملہ علوم میں انہوں نے حسین اشارات چھوڑے ہیں مشائخ کرام میں دقیق کلام اور وقوف معانی کیلئے مشہور ہیں“ (۱)  
حضرت امام ابوحنیفہ رضی اللہ عنہ نے آل امام الطریقہ رضی اللہ عنہ سے فیض حاصل کیا، مولانا ڈاکٹر محمد عبدالستار حنفی لکھتے ہیں



”یہاں ایک بات کے انکشاف کو جی چاہتا ہے، جس کی خبر میرے استاذ حضرت ابو الوفا، (افغانی متوفی ۱۳۹۵) علیہ الرحمہ نے دی ہے، حضرت مولانا نے فرمایا، حضرت امام ابو حنیفہ رضی اللہ عنہ طریقت میں جعفر صادق کے مجاز اور خلیفہ ہیں اور پھر حضرت داؤد طائی حضرت امام ابو حنیفہ کے مجاز اور خلیفہ ہیں، جیسے کہ حضرت حبیب عجمی کے مجاز اور خلیفہ ہیں، حضرت داؤد طائی نے حضرت ابو حنیفہ سے فقہ میں کمال حاصل کرنے کے بعد زہد کو اختیار فرمایا چنانچہ کوفہ میں آپ کا لقب ”الفقہ الزاہد“ تھا، امام ابو حنیفہ نے مراحل سلوک و طریقت حضرت جعفر صادق سے دو سال میں طے کئے ہیں، پھر آپ نے فرمایا ہے ”لو لا السنن لہلک النعمان“ اگر یہ دو سال نہ ہوتے تو نعمان ہلاک ہو جاتا (۲) گویا۔

مری حیات کا اگر تجھ سے انتساب نہیں  
تو پھر حیات سے بڑھ کر کوئی عذاب نہیں

شیعہ مصنف علامہ اسد حیدر نے بھی اعتراف کیا ہے۔

☆..... ”ایک عرصے تک امام اعظم ابو حنیفہ حضرت امام جعفر صادق علیہ السلام کے حلقہ تدریس میں حاضر ہوتے رہے، اور ان سے ظاہری و باطنی معارف حاصل کرتے رہے۔ (۳)  
☆..... اگر دو سال نہ ہوتے تو ابو حنیفہ ہلاک ہو جاتا، آلوسی نے کہا ہے کہ اہل سنت میں سے یہ ابو حنیفہ فخر یہ کہا کرتے تھے، انہوں نے دو سال حصول علم کیلئے حضرت امام جعفر رضی اللہ عنہ کی مجلس علم میں گزارے“ (۴)

سید نجم الحسن کراروی صاحب نے لکھا ہے۔



”تواریخ میں موجود ہے کہ آپ (امام جعفر صادق) ہی کے فیض صحبت سے

جناب نعمان بن ثابت نے علمی مدارج حاصل کئے۔ (۵)

### شبہات کا ازالہ:

یہاں ہم کراروی صاحب کی تحقیق کے کچھ ”نادر نمونے“ آپ کو دکھانا چاہتے ہیں اور بتانا چاہتے ہیں کہ دیکھئے تعصب و عناد کیا کیا گل کھلاتا ہے، وہ لکھتے ہیں

”آپ کی کنیت ابو حنیفہ تھی، آپ عجمی النسل تھے، آپ کو ہارون رشید عباسی

کے عہد میں کافی عروج حاصل ہوا، (تاریخ صغیر بخاری ص ۱۷۲، سیرۃ النعمان

ص ۱۷) آپ کو ہشام بن عبد الملک بن مروان کے زمانہ میں ”امام اعظم“ کا خطاب ملا

جب کہ انہوں نے ۱۲۳ھ میں جناب زید شہید کی بیعت کی تھی، پھر حکومت کی مخالفت کر

کے موافقت کی تھی، کتاب مصنفے شرح موطا میں ہے کہ اکابر محدثین مثل احمد بخاری، امام

مسلم، ترمذی، نسائی، ابوداؤد، ابن ماجہ نے آپ کی روایات پر بھروسہ نہیں کیا، آپ کی

وفات ۱۵۰ھ میں ہوئی۔ (تاریخ صغیر ص ۱۷۲) اس تاریخ صغیر میں بروایت نعیم بن

حماد مروی ہے کہ سفیان ثوری کی خدمت میں حاضر تھا کہ ناگہاں ابو حنیفہ صاحب کی خبر

وفات سنی گئی، تو سفیان نے خدا کا شکر ادا کیا اور کہا کہ یہ شخص اسلام کو توڑ پھوڑ کر چکنا چور

کرتا تھا، ”ما ولد فی الاسلام اشام منہ“ اسلام میں اس سے زیادہ شوم کوئی پیدا

نہیں ہوا“ میں کہتا ہوں کہ بڑا تعجب ہے کہ سفیان نے عوام کی اتنی عظیم شخصیت کے متعلق

ایسے الفاظ کیوں استعمال کئے (مولف)“ (۶)

ہم نے کراروی صاحب کئی پوری عبارت نقل کر دی ہے۔ انہوں نے طنزیہ

انداز تحریر اختیار کرتے ہوئے حضرت امام رضی اللہ عنہ کی عیب جوئی کی ہے، ہم حیران ہیں



کہ انہوں نے مختلف روایتوں کو ملا جلا کر ساری تاریخ ہی بدل دی ہے۔ اور مثبت روایتوں کو چھوڑ کر منفی تحریروں کا سہارا لیا ہے۔ مندرجہ ذیل اشارات پر غور کیجئے۔

☆..... شیعہ حضرات اور غیر مقلدین حضرات امام کے عجمی النسل ہونے پر بھی طنز کرتے ہیں، حالانکہ اسلام میں کوئی عیب نہیں، ”ان اکرمکم عند اللہ اتقاکم“ کی نص قطعی موجود ہے، شیعہ حضرات کے بڑے بڑے اساتین عجمی النسل ہوئے، بلکہ ان کو پروان ہی عجم نے چڑھایا تو کیا یہ امر باعث طعن ہے؟

☆..... آپ کو ہارون الرشید عباسی کے عہد میں کافی عروج حاصل ہوا، ”حقیقت یہ ہے کہ آپ کا وصال ۱۵۰ھ کو ہوا اور اس وقت ہارون الرشید عباسی کی عمر دو سال تھی، کیونکہ ”وہ ۱۴۸ھ کو بمقام رے پیدا ہوا، (۷)

ہارون ۱۷۰ھ کو تخت نشین ہوا، اس وقت حضرت امام رضی اللہ عنہ، کے وصال کو ۲۰ سال گزر چکے تھے۔

☆..... یا پھر کراروی صاحب یہ کہنا چاہتے ہیں حضرت امام کی تعلیمات اور ذات کو ان کے وصال کے بعد ہارون الرشید کے دور میں شہرت نصیب ہوئی، اس میں حکومت وقت کا ہاتھ ہو سکتا ہے، یہ خیال بھی صریح غلط ہے، جس عظیم انسان کو ہشام بن عبد الملک کے دور میں لوگ ”امام اعظم“ کہتے ہوں، اس کی شہرت عروج کیا بعد میں عام ہوگی؟ یہ تو وہ خود تسلیم کر چکے ہیں، حضرت امام کی زندگی میں ان کے عروج کا ڈنکا بج رہا تھا، بیت اللہ شریف آتے تو لوگوں کا جم غفیر مسائل و معارف سیکھنے کیلئے دامن گیر ہوتا۔ جب وصال فرمایا تو پچاس ہزار لوگوں نے نماز جنازہ پڑھی اور باقی ہزاروں مسلمانوں بیس دن تک قبر انور پر جنازہ پڑھتے رہے، ان حقائق کو نظر انداز کر کے کراروی صاحب نجانے کونسی



عاقبت سنوار رہے ہیں۔ آپ کی تعلیمات اسلام کی اس قدر آئینہ دار ہیں کہ ان کی مقبولیت کیلئے کسی شاہ وقت کی کا سہ لیس کی ہرگز ضرورت نہیں، خوشبو خود بخود پھیل جاتی ہے، یہی وجہ ہے کہ عالم اسلام کی غالب ترین اکثریت نے اس خوشبو سے مشام جان کو معطر کیا ہے۔ ”آپ نے حکومت کی مخالفت کر کے موافقت کر لی“ یہ کراروی صاحب نے کیا پڑھ کر فیصلہ کر لیا ہے حالانکہ آپ کی عزیمت ضرب المثل ہے۔ حضرت امام جلال الدین سیوطی علیہ الرحمہ نے لکھا ہے۔

”یہ منصور ہی وہ شخص ہے جس نے امام ابوحنیفہ علیہ الرحمہ کو قاضی و حج بنانے کے سلسلے میں جیل خانہ بھیجا، جہاں آپ نے ۱۵۰ھ میں وفات پائی، بعض لوگ کہتے ہیں کہ چونکہ امام اعظم نے منصور پر خروج کرنے کا فتویٰ دے دیا تھا اس لئے منصور نے آپ کو جیل خانہ میں بند کر دیا اور زہر دے کر شہید کیا“ (۸)

یہی بات شیعہ حضرات کی مستند کتابوں میں موجود ہے مثلاً

”امام ابوحنیفہ کا موقف حضرت امام مالک سے کہیں زیادہ مضبوط تھا، بالآخر امام مالک نے اپنا موقف منصور کے حق میں تبدیل کر لیا تھا، یہاں تک کہ وہ ظاہراً کہا کرتے تھے کہ حضرت علی کو دوسرے صحابہ پر کوئی فضیلت نہیں، وہ بھی عام لوگوں کی طرح ہیں، لیکن امام ابوحنیفہ نے آخری دم تک اپنا موقف تبدیل نہ کیا“ (۹)

حضرت امام رضی اللہ عنہ، حکمران وقت کے خلاف اہل بیت اطہار کے فرد جلیل حضرت زید رضی اللہ عنہ کی پرزور حمایت کی، ان کے ساتھ مل کر جہاد کرنے کو ”بدر



صغریٰ“ کا درجہ دیا۔ اس حمایت کی وجہ سے آپ کو گرفتار کر لیا گیا اور زہر دے کر شہید کر دیا گیا۔ (۱۰)

حضرت امام کو دنیا جہان کچھ لالچ دیئے گئے، عہدہ قضاۃ پیش کیا گیا، کوڑے لگائے گئے، عوام کے سامنے لا کر تضحیک کا نشانہ بنا یا گیا مگر اس کوہ گراں میں کوئی جنبش نہ آسکی، آخری دم تک ڈٹے رہے، لیکن کراروی صاحب نے نجانے کہاں سے اخذ کر لیا یا کس طرح سمجھ لیا کہ حکومت کی موافقت کر لی؟

ترسم کہ یار با ما نا آشنا بماند  
تا دامن قیامت اس غم بما بماند

☆..... امام بخاری علیہ الرحمہ کا نام ”احمد بخاری“ لکھا، حالانکہ ان کا محمد بن اسماعیل بخاری ہے۔

☆..... امام بخاری اور دیگر محدثین صحاح نے تو امام جعفر صادق اور دیگر امامان اہل بیت رضی اللہ عنہم کی روایات پر بھی بھروسہ نہیں کیا، جس طرح ان حضرات کو نقصان نہیں اس طرح حضرت امام ابو حنیفہ کو بھی نقصان نہیں۔ ان سب کی عظمتیں اس قسم کے بھروسے سے بہت بلند ہیں۔

☆..... تاریخ صغیر کے مصنف کا نام نہیں لکھا، اگر تو یہ امام بخاری علیہ الرحمہ والی ”تاریخ صغیر“ ہے تو حضرت امام ابو حنیفہ کے بارے میں ان کی روایات کو کسی نے نہیں سنا، جہاں تک امام سفیان ثوری کا تعلق ہے تو اس ضمن میں ہمارے پاس مستند حوالوں سے مزین روایات ہیں جن میں انہوں نے ہمارے امام کو زبردست خراج عقیدت پیش کیا ہے، ☆..... امام ثوری نے کہا ہے کہ ابو حنیفہ روئے زمین کے سب سے بڑے فقیہ ہیں، (۱۱)



☆.....امام ثوری نے کہا ہے کہ یہ بات ممکن نہیں کہ کوئی ان جیسا دوسرا ہو، (۱۲)

☆.....امام ابو یوسف علیہ الرحمہ کا بیان ہے کہ ”امام ابو حنیفہ کی متابعت میں ثوری مجھ سے بڑھے ہوئے تھے“ (۱۳)

☆.....امام ثوری نے ابن مبارک سے فرمایا، خدا کی قسم وہ علم بہت حاصل کرنے والے، محارم سے روکنے والے، اور اپنے شہر والوں کی پیروی کرنے والے تھے، اور رسول اللہ ﷺ کی صحیح احادیث کے سوا دوسری احادیث کا لینا جائز نہیں سمجھتے تھے، ثقات کی احادیث کی تلاش میں رہتے تھے اور رسول اللہ ﷺ کے آخری فعل کو لیتے تھے، ایک قوم نے ان کو برا جانا اور ہم نے خاموشی اختیار کی جن کی وجہ سے ہم اللہ تعالیٰ سے مغفرت کے طلبگار ہیں“ (۱۴)

یہ بیان حضرت امام ثوری علیہ الرحمہ نے وصال ابو حنیفہ کے بعد ارشاد فرمایا ہے، اگر کوئی بات وہ پہلے کر بھی چکے ہوں گے تو اس کا کوئی اعتبار نہیں کیونکہ قول ناسخ ہی معتبر ہوتا ہے۔ لہذا کراوی صاحب کو خواہ مخواہ ٹوہ میں نہیں رہنا چاہئے، اور امام ثوری کے بہانے اپنا غبار نہیں نکالنا چاہئے، اور ان کے ایک ہی مجہول و موضوع جملے کو دیکھ کر متعجب نہیں ہونا چاہئے،

☆.....کراوی صاحب نے امام ثوری کا بیان، اسلام میں اس سے زیادہ شوم کوئی پیدا نہیں ہوا، نعیم بن حماد کے حوالے سے بیان کیا ہے، میزان الاعتدال اسماء الرجال کی مشہور کتاب میں اس ”ذات شریف“ کے بارے میں لکھا ہے۔

”امام ابو داؤد نے فرمایا ہے کہ اس نے بیس احادیث حضور ﷺ کے ساتھ منسوب کر رکھی تھیں، لیکن ان کی کوئی اصل نہیں تھی، امام نسائی نے کہا ہے کہ وہ ضعیف ہے،



امام اذدی نے کہا کہ وہ سنت کی تقویت کے عنوان پر اپنی طرف سے احادیث گھڑ لیا کرتا تھا، اس طرح امام ابوحنیفہ کے عیوب بیان کرنے کیلئے حکایات بنالیا کرتا تھا جو کہ سراسر جھوٹی ہوتی تھیں۔ (۱۵)

اب کراروی صاحب دیکھئے کتنے متعجب ہوتے ہیں، یقیناً ایسے کذاب راوی کی روایت پر حیدر کرار کے ساتھ غلامی کا دم بھرنے والا کراروی متعجب نہ ہوگا تو اور کیا ہو گا، آپ خاطر جمع رکھیں ”عوام کی مشہور و عظیم شخصیت“ کے بارے میں یہ جملہ حضرت امام ثوری کا نہیں، آپ کے نعیم بن حماد کا ہے جو بے چارہ امام اعظم کے بغض و حسد میں جلا کرتا تھا، اور آسمان کی طرف تھوک کر اپنا ہی چہرہ بھڑ لیا کرتا تھا، حضرت مجدد الف ثانی نے کیا خوب مولانا جامی کا شعر لکھا ہے

قاصرے گر کند ایں سلسلہ را طعن قصور  
ہمہ شیران جہاں بستہ ایں سلسلہ اند

حاشا للہ بر آرم بہ زباں ایں گلہ را  
رو بہ از حیلہ چساں بکسد ایں سلسلہ را

### عقیدت و محبت کے نظارے:

حضرت ابوطالب کے ایمان و حقانیت پر شیعہ حضرات کی سب سے بڑی دلیل ہے کہ جو شخص بارگاہ رسالت سے فیض یاب ہو، نبوت کے ادب و احترام اور خدمت و محبت میں مقام انتہا پر فائز ہو، کیا وہ ایمان سے محروم رہ سکتا ہے، ہم بھی ان کی اسی دلیل پر قیاس کرتے ہیں کہ جو شخص ”امام معصوم“ حضرت امام محمد باقر اور حضرت امام جعفر صادق رضی اللہ عنہما سے ”عملی مدارج“ طے کر چکا ہو، اور ”ظاہری و باطنی معارف“ حاصل کر چکا ہو، وہ اسلام میں ”شوم“ رہ سکتا ہے؟ کیا صحبت رسول اور صحبت امام میں کوئی فرق



ہے؟ کم از کم شیعہ حضرات کو تو حضرت امام ابوحنیفہ رضی اللہ عنہ کی شان و عظمت کا لحاظ کرنا چاہئے، حضرت امام ابوحنیفہ رضی اللہ عنہ نے کسی ایک مقام پر بھی امامان اہل بیت کے بارے میں ایسی بات نہیں کی جس سے ان ”عزادارانِ اہل بیت“ کی دل شکنی ہوئی ہو، آپ حضرات کے معتبر مورخ تسلیم کر چکے ہیں کہ حضرت امام رضی اللہ عنہ کی شہادت کا بنیادی سبب ہی اہل بیت اطہار کا تعلق و محبت ہے، وہ جان بھی دے چکے اور آپ کو اعتبار نہیں۔

☆..... حضرت امام ابوحنیفہ رضی اللہ عنہ کا فرمان ہے۔

”بِأَنَّهُ مَا رَأَى أَعْلَمُ مِنْ جَعْفَرٍ صَادِقٍ عَلَيْهِ السَّلَامُ بْنُ مُحَمَّدٍ وَ أَنَّهُ أَعْلَمُ الْأُمَّةِ“ میں نے حضرت امام جعفر صادق رضی اللہ عنہ سے بڑے عالم نہیں دیکھے، بے شک وہ امت میں سب سے زیادہ علم والے ہیں“ (۱۶)

آپ کا یہ فرمان کس قدر حسنِ ارادت کا ترجمان ہے۔ اور صدقِ دل کی علامت ہے۔

☆..... ”امام ابوحنیفہ رضی اللہ عنہ کی اکثر روایات امام جعفر صادق رضی اللہ عنہ سے مروی ہیں، ان کو اہل بیت سے بہت پیار تھا، وہ امام جعفر صادق کی خدمت میں آتے جاتے رہتے تھے، مسائل پوچھا کرتے تھے، اور نہایت ادب کے ساتھ بات کرتے تھے، ان الفاظ کیساتھ ان کو مخاطب کرتے ”جَعَلْتُ فِدَاكَ يَا ابْنَ رَسُولِ اللَّهِ“ اے رسول اللہ کے لختِ جگر! میں آپ پر قربان جاؤں، ان سے حدیث بھی لی اور مدینہ منورہ میں قیام بھی کیا“ (۱۷)

☆..... امام ابوحنیفہ کا آلِ اطہار کے ساتھ اچھا سلوک اور ہر بار ان کی امداد کرنا بالکل روشن ہے۔ حضرت زید بن علی کے خروج میں حضرت امام نے ان کا ساتھ دیا، وہ اس



خروج کے بارے میں فرمایا کرتے تھے کہ یہ خروج،

حضور ﷺ کے غزوہ بدر سے مطابقت رکھتا ہے، کسی نے پوچھا کہ آپ عملی طور پر ساتھ کیوں نہ نکلے، فرمایا لوگوں کی امانتیں میرے پاس تھیں، میں علی بن ابی لیلیٰ سے کہا کہ میری طرف سے یہ امانتیں آپ رکھ لیں (تاکہ میں جہاد کر سکوں) لیکن انہوں نے قبول نہ کیا“ (۱۸)

☆..... ایک عورت آئی اور اس نے کہا، ابوحنیفہ، آپ کے فتویٰ پر عمل کر کے میرا بیٹا امام ابراہیم کے ساتھ نکلا اور شہید ہو گیا، دراصل آپ نے اسے مارا ہے، اس پر آپ نے فرمایا ”لیتني كنت مكان ابنك“ کاش میں تیرے بیٹے کی جگہ ہوتا و در رکاب ابراہیم شہید می شدم“ اور امام ابراہیم کی رکاب تھامے ہوئے جام شہادت نوش کر جاتا (۱۹)

☆..... ابو عبد اللہ محدث نے ”رامش افزائے“ نامی کتاب میں رقم کیا ہے کہ امام ابوحنیفہ، حضرت امام جعفر صادق رضی اللہ عنہ کے شاگرد بھی تھے، اور ان کی والدہ حضرت امام جعفر صادق رضی اللہ عنہ کے نکاح میں تھیں، (۲۰)

ایک اور روایت علامہ احمد بن مصطفیٰ طاش کبریٰ زادہ متوفی ۹۶۲ھ نے بھی لکھی ہے۔  
”امام اعظم کی والدہ سے امام جعفر صادق نے نکاح کیا، امام اعظم صغیر سن تھے، چنانچہ ان کی تربیت حضرت صادق کے گھر ہوئی۔ (۲۱)

لیکن اس بات کو حضرت علامہ زید فاروقی علیہ الرحمہ نے ”افواہ“ قرار دیا ہے، کیونکہ حضرت اما ابوحنیفہ رضی اللہ عنہ، اور حضرت امام جعفر صادق رضی اللہ عنہ، ہم عمر ہیں، انہوں نے علامہ طاش کبریٰ زادہ کو ”یلقون السمع واكثرهم كاذبون“ یعنی لا



ڈالتے ہیں سنی بات اور بہت ان میں جھوٹے ہیں“ کا مصداق قرار دیا ہے۔ اور لکھا ہے کہ ان کی روایت اعتبار کے قابل نہیں۔ (۲۲)

ہم کہتے ہیں کہ اگر یہ ”دنیوی تعلق ورشتہ“ ثابت تھا جسے شیعہ مصنف نے تسلیم کیا ہے تو پھر تو ان کو حضرت امام ابوحنیفہ رضی اللہ عنہ کا اس لحاظ سے بھی احترام کرنا چاہئے اور سوچنا چاہئے کہ ان کو اذیت دینا امام صادق رضی اللہ عنہ کے انتہائی قریبی رشتے کو اذیت دینا ہے۔ اس سے امام صادق رضی اللہ عنہ کو بھی اذیت ہوگی اور اگر یہ ثابت نہیں تو پھر بھی ”روحانی تعلق ورشتہ“ تو ضرور ثابت ہے اور متفق علیہ ہے۔ اس کا احترام اور بھی زیادہ ہونا چاہئے، کیونکہ اس کی بنیاد دین پر قائم ہے، محبت تو محبوب کے درود یوار سے بھی لگاؤ رکھتے ہیں، اس کے ”سگان کوچہ“ کے بھی پاؤں چومتے ہیں، کیا محبوب کے اتنے قریبی رشتے کا تقدس نگاہ میں نہیں ہونا چاہئے؟ کیا یہی محبت ہے سہ

چہرے پہ چمک رہے ہیں جگنو

سینے میں ابل رہا ہے لاوا

☆..... ابو مطیع نے بیان کیا کہ ایک کوفہ کی جامع مسجد میں حضرت امام کے پاس بیٹھا تھا کہ آپ کے پاس مقاتل بن حیان، حماد بن سلمہ، جعفر صادق اور دوسرے علماء آئے، اور انہوں نے امام ابوحنیفہ سے کہا، ہم کو یہ بات پہنچی ہے کہ آپ دین میں کثرت سے قیاس کرتے ہیں، اس کی وجہ سے ہم کو آپ کی عاقبت کا اندیشہ ہوتا ہے۔ کیونکہ ابتدا جس نے قیاس کیا وہ ابلیس ہے۔ حضرت امام نے حضرات علماء سے بحث کی اور یہ بحث صبح سے زوال تک جاری رہی اور وہ دن جمعہ کا تھا۔ حضرت امام نے اپنا مذہب بیان کیا کہ اولاً کتاب اللہ پر عمل کرتا ہوں پھر سنت پر اور پھر حضرات صحابہ کرام رضی اللہ عنہم کے



فیصلوں پر اور جس پر ان حضرات کا اتفاق ہوتا ہے، اس کو مقدم رکھتا ہوں اور اس کے بعد قیاس کرتا ہوں، یہ سن کر حضرات علماء کھڑے ہوئے اور انہوں نے حضرت امام کے سر اور گھٹنوں کو چوما اور کہا ”اَنْتَ سَيِّدُ الْعُلَمَاءِ فَاعْفُ عَنَّا فِيمَا مُصَفِّىْنَا مِنْ وَ قِيَعِنَا فِیْکَ بِغَیْرِ عِلْمٍ فَقَالَ غَفَرَ اللّٰهُ لَنَا وَلَکُمْ اَجْمَعِیْنِ“ آپ تو علما کے سردار ہیں۔ اور ہم نے جو کچھ آپ کی برائیاں بیان کی ہیں اپنی لاعلمی کی وجہ سے کی ہیں، آپ اسکو معاف کر دیں، آپ نے فرمایا اللہ تعالیٰ ہماری اور آپ صاحبان کی مغفرت فرمائے“ (۲۲)

حضرت امام عبدالوہاب شعرانی شافعی علیہ الرحمہ کی رقم کردہ یہ روایت شبہات کے کتنے دروازے بند کرتی ہے۔ لیکن سید نجم الحسن کراروی صاحب نے بھی اسے کسی موضوع روایت کے حوالے سے بالکل ہی الٹ بیان کیا ہے۔ اور کہا ہے، ”تواریخ میں ہے“ بندہ پوچھے کہ یہ کونسا حوالہ ہے، پھر بیان نامکمل کیا ہے، صرف یہاں تک ”کہ ایسا نہ کیا کرو کیونکہ دین میں قیاس کرنا ابلیس کا کام ہے۔ اور اسی نے قیاس کی پہل کی ہے“ (۲۳)۔

گویا آپ کے بارے میں جو ”افواہ“ تھی وہ بیان کر دی، اور جن الفاظ سے شبہات و اعتراضات کا گرد و غبار چھٹتا تھا وہ چھوڑ دیئے، ہمارے نزدیک حضرت امام شعرانی کی روایت درست ہے اور ویسے بھی امام شعرانی جیسا ولی کامل ان تعصب پھیلانے والوں کی نسبت ہزاروں درجے زیادہ مستحق ہے کہ اس کی بات پر اعتماد کیا جائے۔  
کراروی صاحب نے جتنی روایت کا سہارا لیا ہے اول تو ان کو اپنے ”مخصوص



انداز“ میں تراش کر پیش کیا ہے اور دوسرا ان کی اسناد پر کوئی توجہ نہیں دی، انہیں چاہئے کہ مجہول الحال راویوں کی منفی روایتوں کو چھوڑ کر مثبت روایات کا نظارہ کریں اور دیکھیں کہ وہ لوگ کس قدر شیر و شکر تھے، اور کس طرح ایک دوسرے کی عظمت کا اعتراف کرتے تھے،

☆..... حضرت امام موفق مکی علیہ الرحمہ نے لکھا ہے۔

”حسن بن زیاد لولوئی فرماتے ہیں کہ میں نے حضرت امام ابوحنیفہ رضی اللہ عنہ سے سنا، فرمایا کرتے تھے کہ ”میں نے اپنے زمانے میں امام جعفر رضی اللہ عنہ سے زیادہ فقیہ کوئی نہیں دیکھا۔ جب انہیں ابو جعفر منصور خلیفہ عباسیہ کے دربار میں بلایا گیا تو آپ نے ایک آدمی بھیج کر مجھے بھی بلالیا۔ اور فرمایا کہ منصور لوگوں کو مصیبت میں ڈالنے کا ارادہ رکھتا ہے۔ آپ چند سوالات ذہن میں رکھ لیں تاکہ اس کی سوچ کو بدل دیا جائے۔ میں نے چالیس سوالات ذہن نشین کر لئے، اس دوران منصور نے مجھے دربار میں طلب کر لیا، میں گیا تو دیکھا کہ حضرت امام جعفر رضی اللہ عنہ خلیفہ کے دائیں ہاتھ تشریف فرما ہیں، اس وقت مجھے منصور سے کوئی ڈر نہیں تھا، لیکن میں امام جعفر صادق رضی اللہ عنہ سے مرعوب تھا۔ میں نے السلام علیکم کہا تو منصور نے مجھے اپنے پاس بیٹھنے کیلئے کہا، منصور نے حضرت امام جعفر صادق رضی اللہ عنہ سے کہا، کیا یہی ابوحنیفہ ہیں، آپ نے کہا، ہاں پھر میری طرف مخاطب ہو کر کہا، ابوحنیفہ، امام جعفر سے کچھ سوالات کریں، میں سوالات کرتا تو امام جواب دیتے جاتے۔ بہت سے مسائل میں آپ فرماتے یہ، اہل مدینہ کا نظریہ ہے، بعض اوقات فرماتے، یہ کوفہ کے علما کا نظریہ ہے، بعض اوقات فرماتے، اس پر علمائے مدینہ اور علمائے کوفہ دونوں متفق ہیں۔ اور بہت سے مسائل میں آپ علماء کوفہ کے نظریہ کو ترجیح دیتے ہیں اور بہت سے مسائل میں آپ علمائے مدینہ کے نظریے کو قبول کرتے ہیں۔ میں نے



چالیس مسائل پوچھ لئے، باقی کوئی مسئلہ نہ رہا اور نہ ہی مزید بحث اور استفسار کی ضرورت رہی، میں نے اعتراف کیا، آج امام جعفر صادق رضی اللہ عنہ سے بڑھ کر کوئی فقیہ نہیں، وہ دنیا کے اسلام کے ائمہ کے اختلافات پر بھی نگاہ رکھتے ہیں، پھر ان کے صحیح فیصلوں کی تائید بھی کرتے ہیں۔ (۲۳)

اس روایت میں مندرجہ ذیل اشارات معلوم ہوئے۔

۱۔ حضرت امام ابوحنیفہ رضی اللہ عنہ، حضرت امام جعفر رضی اللہ عنہ کی شان علم کا اعتراف کرتے تھے۔

۲۔ حضرت امام ابوحنیفہ رضی اللہ عنہ، حضرت امام جعفر رضی اللہ عنہ کے سب سے زیادہ قابل اعتبار دوست تھے۔ اسی لئے خلیفہ کے دربار جانے سے پہلے ان کو اعتماد میں لیا،

۳۔ حضرت امام ابوحنیفہ رضی اللہ عنہ نے حکمران وقت کی پرواہ نہ کی، حضرت امام جعفر رضی اللہ عنہ کے رعب سیادت سے مرعوب ہوئے۔ گویا ان کے دل میں نبی زادے کا احترام تھا، دنیا زادے کا نہیں۔

۴۔ حضرت امام ابوحنیفہ رضی اللہ عنہ دل سے آل رسول اللہ کے خیر خواہ تھے، ورنہ بھرے دربار میں ”تقیہ“ وغیرہ سے کام لے کر بھی چکر چلا سکتے تھے جو آل رسول کیلئے قلبی پریشانی کا باعث ہوتا۔

۵۔ علماء کوفہ کے نظریات فقہ کے ترجمان حضرت ابوحنیفہ تھے، امام جعفر صادق رضی اللہ عنہ نے بہت سے مسائل میں گویا ان کی تائید کی، اس سے فقہ حنفی کو بے وقعت سمجھنے والے عبرت حاصل کر سکتے ہیں۔

☆..... حضرت امام موفق مکی علیہ الرحمہ نے لکھا ہے



اس روایت سے مندرجہ ذیل اشارات معلوم ہوئے

۱۔ ان دونوں بزرگوں کے گہرے تعلقات قائم تھے۔

۲۔ توہین صحابہ کی جنتی باتیں امامان اہل بیت کے ساتھ منسوب ہیں، وہ سب غلط

ہیں، وہ پاک لوگ ان باتوں سے بیزار تھے۔

۳۔ وہ لوگ ”افواہوں“ پر یقین کرنے کی بجائے، تحقیق کرتے تھے

۴۔ اپنے گندے نظریات، امامان پاک کی طرف منسوب کر کے بیان کرنے

والے قلبی طور پر سیاہ ہیں۔

۵۔ امام ابوحنیفہ رضی اللہ عنہ نے تصدیق کی کہ لوگ جھوٹے ہیں اور حضرت امام

رضی اللہ عنہ صادق ہیں۔

۶۔ رشتہ ام کلثوم سے سب بزرگان اہل بیت راضی ہیں۔

۷۔ امام ابوحنیفہ رضی اللہ عنہ نہیں چاہتے تھے کہ لوگ حضرت امام جعفر صادق رضی اللہ

عنہ کے نام سے غلط عقیدہ پھیلائیں۔ اس لئے آپ نے تحریر کا مطالبہ کیا، یہ خیر خواہی اور محبت

قلبی کا ایک انداز ہے۔

۸۔ حضرت امام جعفر صادق رضی اللہ عنہ، نے آخری جملہ ”جب تم میری بات نہیں

مانتے تو کوئے کے لوگ میری تحریر کو کب مانیں گے“ دراصل آپ کو تحریر کا اصرار کرنے

سے روکنے کیلئے تھا، ورنہ امام ابوحنیفہ تو ان کی بات کی تصدیق کر چکے تھے، یا پھر یہ ہے کہ

مخاطب امام ابوحنیفہ رضی اللہ عنہ کو رکھا مگر مراد اہل کوفہ رہے، یہ قرآنی اسلوب بھی ہے

کہ بعض احکام میں مخاطب نبی ہوتے ہیں اور مراد امت ہوتی ہے۔ گویا آپ بھی یہ بتا

نا چاہتے تھے کہ وہ لوگ تو میرے سامنے بیٹھ کر مجھ سے میرے افکار سنتے رہے، مگر پھر ان

کو تبدیل کر دیا، ایسے لوگوں کو میری تحریر دکھانے کا کیا فائدہ ہے؟



”حضرت امام ابوحنیفہ رضی اللہ عنہ، فرماتے ہیں کہ میں ایک بار مدینہ منورہ میں حضرت امام جعفر صادق رضی اللہ عنہ، کی خدمت میں حاضر تھا، آپ نے فرمایا، میرے عراقی بھائی! میرے قریب آؤ، میں آپ کے قریب ہو گیا اور عرض کی، حضور، حضرت ابو بکر صدیقؓ اور حضرت عمرؓ کے متعلق کیا خیال رکھتے ہیں، لوگ کہتے ہیں کہ آپ ان سے بے زاری کا اظہار کرتے ہیں حضرت امام جعفر صادق رضی اللہ عنہ نے فرمایا، معاذ اللہ، مجھے رب کعبہ کی قسم ہے، یہ لوگ جھوٹے ہیں اور جھوٹ بولتے ہیں، اے ابو حنیفہ! تمہیں معلوم نہیں کہ حضرت علی کرم اللہ وجہہ نے اپنی لخت جگر بیٹی ام کلثوم بنت سیدہ فاطمہ رضی اللہ عنہا کو حضرت عمر رضی اللہ عنہ کے نکاح میں دیا تھا۔ کیا تمہیں معلوم نہیں، ام کلثوم کون تھیں؟ جس کی نانی خدیجہ الکبریٰ تھیں، حضرت خدیجہؓ تو تمام امت کی عورتوں کی سردار ہیں، کیا تمہیں معلوم نہیں کہ ام کلثوم کے نانا سید الانبیاء ﷺ تھے، کیا تمہیں معلوم نہیں اسی ام کلثوم کے بھائی حسن و حسین رضی اللہ عنہما تھے جو جنت کے جوانوں کے سردار ہیں، اگر سیدنا عمر، ام کلثوم کے نکاح کے اہل نہ ہوتے تو یہ سارے حضرات کبھی اس بات سے راضی نہ ہوتے، میں نے عرض کی، یہی آپ کا دین ہے، جو لوگ آپ کے خلاف باتیں بناتے ہیں وہ غلط گو اور جھوٹے ہیں، میں نے گزارش کی کہ آپ نے جو کچھ فرمایا وہ مجھے لکھ دیں تاکہ جو لوگ آپ پر بہتان باندھتے ہیں، انہیں دکھا سکوں، آپ نے فرمایا وہ لوگ قلبی طور پر سیاہ ہیں وہ میرے لکھے ہوئے کو بھی نہیں مانیں گے میں آپ سے بالمشافہ بات کر رہا ہوں، میں نے تمہیں کہا تھا کہ میرے نزدیک نہ بیٹھو، تم بیٹھ گئے، اور باتیں بھی کرتے رہے۔ جب تم میرے سامنے میری بات نہیں مانتے تو کونے کے وہ لوگ میری تحریر کو کب مانیں گے، (۲۴)



☆..... حضرت امام موفق مکی علیہ الرحمہ لکھتے ہیں کہ عبد المجید بن عبد العزیز بن ابی داؤد فرماتے ہیں کہ ہم امام جعفر صادق رضی اللہ عنہ کے ساتھ حجرے میں بیٹھے تھے، امام ابو حنیفہ رضی اللہ عنہ وہاں تشریف لے آئے، آپ نے سلام عرض کیا، تو امام جعفر صادق رضی اللہ عنہ نے اٹھ کر آپ کو گلے لگاتے ہوئے سلام کا جواب دیا، خیر و عافیت معلوم کی اور بڑی عزت سے بٹھایا۔ جب امام ابو حنیفہ رضی اللہ عنہ اٹھ کر چلے گئے تو خدام نے حضرت امام جعفر رضی اللہ عنہ سے پوچھا کہ آپ انہیں جانتے ہیں؟ آپ نے فرمایا، ارے احمق، میں انکی خیر و عافیت پوچھ رہا ہوں اور تم پوچھتے ہو کہ میں انہیں جانتا ہوں یا نہیں، یاد رکھو یہ شخص آج اپنے شہر کوفہ کا بہت بڑا فقیہ ہے“ (۲۵)

”امام ابو یوسف رحمۃ اللہ علیہ فرماتے ہیں کہ میں نے دیکھا، امام ابو حنیفہ رضی اللہ عنہ مسجد حرام میں بیٹھے تھے، اسی وقت امام جعفر صادق رضی اللہ عنہ، مسجد حرام میں تشریف لائے، اگرچہ امام ابو حنیفہ نے آپ کو نہیں دیکھا تھا، مگر آپ سمجھ گئے یہ امام جعفر صادق رضی اللہ عنہ (کھڑے) ہیں۔ تعظیم کیلئے آگے بڑھے اور عرض کی اے ابن رسول اگر مجھے پہلے معلوم ہوتا کہ آپ تشریف لا رہے ہیں تو میں دریتک کھڑا آپ کے استقبال کیلئے تیار رہتا۔ اب آپ جب تک تشریف فرما رہیں گے میں تعظیماً کھڑا رہوں گا“۔  
امام جعفر صادق رضی اللہ عنہ نے آپ کو حکم دیا، اب آپ بیٹھ جائیے اور لوگوں کے مسائل کا جواب دیجئے“ (۲۶) ..... یہ روایات پڑھ کر یہی کہنا مناسب ہے



☆.....امام حافظ الدین کردری علیہ الرحمہ نے مزید واضح روایت لکھی ہے

”امام ابو یوسف علیہ الرحمہ فرماتے ہیں کہ امام ابو حنیفہ رضی اللہ عنہ مکہ مکرمہ میں مسجد حرام میں فتویٰ دے رہے تھے، وہاں امام جعفر بن محمد باقر رضی اللہ عنہ، تشریف لائے اور لوگوں میں کھڑے ہو گئے، امام ابو حنیفہ رضی اللہ عنہ کو معلوم ہوا (کہ وہ آئے ہیں) تو اٹھ کھڑے ہو گئے، عرض کی اے ابنِ رسول! اگر مجھے آپ کے یہاں آنے یا کھڑے ہونے کا علم ہوتا تو ہرگز نہ بیٹھتا، نہ لوگوں سے گفتگو کرتا آپ نے فرمایا، آپ بیٹھے اور فتویٰ دیجئے، میں نے اپنے آباؤ اجداد کو اسی طرح بیٹھے لوگوں کو سمجھاتے دیکھا ہے“ (۲۷)

☆.....امام حافظ الدین کردری علیہ الرحمہ نے ایک اور روایت لکھی ہے ”حضرت ابو عبد اللہ امام جعفر صادق رضی اللہ عنہ، ایک بار کوفہ میں تشریف لائے تو حضرت امام ابو حنیفہ رضی اللہ عنہ، سراپا تعظیم بن کر آپ کی خدمت میں حاضر ہوئے، حضرت امام جعفر صادق رضی اللہ عنہ نے بھی آپ کو بڑے اعزاز و احترام سے اپنے پاس بٹھایا، لوگوں نے آپ سے دریافت کیا، حضور! یہ شخص کون ہے؟ جس کی آپ اتنی تعظیم کر رہے ہیں، آپ نے فرمایا یہ ابو حنیفہ ہیں جن کی فقہ اور دیانت نے دھوم مچا رکھی ہے۔ اور آج علم میں ان کا کوئی ثانی نہیں“ (۲۸)

یہاں ہم حضرت امام کردری کی زبان میں یہی کہنا چاہتے ہیں کہ کوئی صادق امام، غیر صادق کی تعریف کر سکتا ہے؟

بغض ابو حنیفہ کے اسباب کیا ہیں:

حضرت امام ابو حنیفہ رضی اللہ عنہ حضراتِ اہل بیت کے ساتھ عقیدت و محبت کے نہایت اعلیٰ مدارج پر فائز تھے۔ ان سے کوئی توہین آمیز جملہ منقول نہیں، اس کے



باوجود آخریہ ”محبانِ اہل بیت“ کا گروہ کیوں ان سے اتنا عناد رکھتا ہے، اور کیوں ان کی تنقیص و توہین کرنے کیلئے دور کی کوڑی لاتا ہے؟ آئیے ان اسباب کا تجزیہ کریں۔

۱۔۔۔ حضرت امام ابوحنیفہ رضی اللہ عنہ کو امامانِ اہل بیت سے اتنا پیار تھا تو ان کی ”فقہ جعفریہ“ کو فروغ دیتے، اپنی ”فقہ حنفیہ“ کو کیوں فروغ دیا؟ ہم عرض کرتے ہیں کہ ”فقہ جعفریہ“ کی مخصوص اصطلاح اس دور میں کب متعارف تھی، اگر فقہ جعفریہ سے مراد امام جعفر صادق رضی اللہ عنہ کے فقہی احکامات ہیں تو تحقیق کرنے کے بعد (واقعی ان کے ہی احکامات ہیں) انکو امام ابوحنیفہ رضی اللہ عنہ قبول کرتے تھے۔ جیسا کہ شیعہ مصنفین نے بھی اعتراف کیا ہے۔ باقی رہ گئی بات ”مروجہ فقہ جعفریہ“ کی تو یہ ہمارے نزدیک ان ”محبانِ اہل بیت“ کی اپنی اختراع ہے اہل بیت کو تو اس کے ساتھ کوئی تعلق نہیں۔ اس قسم کی فقہ سے ہمیں خود اہل بیت نے روکا ہے۔ حضرت امام جعفر صادق رضی اللہ عنہ کا فرمان ہے۔

☆..... ”امام حسن سے ایک جھوٹا احادیث بیان کیا کرتا تھا، حالانکہ اس نے ان سے وہ سنی بھی نہیں تھیں، اسی طرح امام حسین سے بھی کذب منسوب کرنے والا موجود تھا، اس نے بھی ان سے کوئی روایت نہ سنی تھی، مختار نے امام زین العابدین پر جھوٹ باندھا مغیرہ نے امام باقر سے جھوٹ منسوب کیا“ (۲۹)

☆..... ”ہماری کسی حدیث کو اس وقت تک قبول نہ کرو جب تک قرآن و سنت کے مطابق نہ ہو، یا اس کی تائید ہماری سابقہ روایات نہ کرتی ہوں، یہ پکی بات ہے کہ مغیرہ بن سعید کتابوں میں بہت زیادہ جھوٹی باتیں داخل کر دی ہیں۔ (۳۰)

☆..... حضرت سیدنا امام علی رضا رضی اللہ عنہ، کا فرمان ہے کہ



”اگر ہم اپنے شیعوں کو پرکھیں تو صرف زبان سے تعریف کرنے والے ہی

نظر آئیں گے، اگر امتحان لیں تو سب مرتد دکھائی دیں گے، اور اگر مزید خلاصہ کریں تو ہزار میں سے ایک بھی خالص نہ نکلے گا، (۳۱)

اب آپ ہی بتائیے کہ جب ایسی صورت حال ہو تو ”فقہ جعفریہ“ کے عجیب و غریب اصولوں پر کون مسلمان عمل کرنے کیلئے تیار ہوگا۔ اس پر امام ابوحنیفہ اور ان کے مقلدین کا کیا قصور ہے جب ہر طرف جھوٹ کے سائے پھیلا دیئے گئے ہیں، اگر کوئی بات جو واقعی ان ”امامان اہل بیت“ کی زبان حق ترجمان سے نکلی ہو، ہمیں مل جائے تو ہم اسے زندگی کا سرمایہ سمجھیں گے، فقہ جعفریہ کی صحاح اربعہ تک دور حضرت امام جعفر رضی اللہ عنہ سے بہت بعد میں مدون ہوئیں، اتنے لمبے عرصے میں کیا کیا کچھ نہ ہوا ہوگا۔

۲۔۔۔۔۔ حضرت امام ابوحنیفہ رضی اللہ عنہ نے اہل سنت و جماعت کے نظریات کو فروغ دیتے ہوئے صحابہ کرام بالخصوص خلفاء ثلاثہ کی محبت کا بھی دم بھرا، یہ اچھی عقیدت و محبت ہے کہ اہل بیت اطہار کے ”غاصبوں“ سے بھی محبت رکھی جائے اور اہل بیت اطہار سے بھی، ہم عرض کرتے ہیں کہ خلفاء ثلاثہ کو غاصب بھی ان ”مجان اہل بیت“ نے ہی قرار دیا ہے، اہل بیت نے نہیں۔ اہل بیت نے تو خلفاء ثلاثہ کی بیعت کی، ان کی اعانت کیا ان کے پیچھے نمازیں پڑھیں، ان کی تعریف کی، ان کی مثالیں دیں، ان کے کردار پر عمل کیا اور ان کے دشمنوں سے بے زار رہے، ان حقائق سے شیعہ حضرات کی اصولی کتابیں بھرگ ہوئی ہیں۔ لہذا امام ابوحنیفہ رضی اللہ عنہ نے اہل بیت اطہار کے نظریے پر عمل کر کے خلا ثلاثہ سے محبت کی ہے، ان ”مجان اہل بیت“ کے وہ پابند نہیں تھے، جن میں حضرت امام علی رضی اللہ عنہ کے بقول اخلاص نام کی کوئی چیز نہیں ملی، اور جو ہمیشہ مشکل وقت میں



فرار تلاش کر کے اہل بیت کو تنہا چھوڑ دیتے ہیں۔

۳۔۔۔ حضرت امام ابوحنیفہ رضی اللہ عنہ ”ان محبان اہل بیت کو لٹکارتے رہے، جیسا کہ خوارج اور روافض کے ساتھ آپ کے مناظرے مشہور ہیں، بغض کے اس سبب کی بھی کوئی وجہ نظر نہیں آتی، کیونکہ خود اہل بیت اطہار نے اپنے ایسے خود ساختہ ”محبان“ کی خوب قلعی کھول دی ہے امام علی المرتضیٰ رضی اللہ عنہ سے لے کر امام مہدی تک ”ائمہ اثنا عشریہ“ سب ان سے شدید متنفر ہیں حضرت امام جعفر صادق رضی اللہ عنہ، کتنے غمناک انداز میں فرماتے ہیں۔

”ہم اہل بیت صادق ہونے کے باوجود کذابوں سے محفوظ نہ رہے، انہوں نے ہم پر بہتان لگائے، ہماری صداقت کو ختم کرنا چاہا، حضور ﷺ سب سے زیادہ سچے ہیں لیکن مسلمہ کذاب نے آپ پر جھوٹ باندھا، حضرت علی، حضور کے بعد سب سے زیادہ سچے ہیں لیکن ابن سبلمعون نے ان پر جھوٹ باندھا، امام زین العابدین پہ مختار کذاب نے جھوٹ باندھا ابو عبد اللہ حارث شامی، بنان، مغیرہ بن سعید، بزلیح، اسری، ابو الخطاب، معمر، بشار اشعری، حمزہ یزیدی اور سائد النہدی پر اللہ تعالیٰ کی لعنت ہو، ہم کذابوں سے نہ بچ سکے، اور اسی لیے لوگوں سے بھی نہ بچ سکے جو بے علم ہو کر ہم پر غلط رائے قائم کرتے تھے، ان جھوٹوں سے ہمیں جو تکلیف ہوئی، اس کیلئے ہم اللہ کو کافی جانتے ہیں، اللہ ان سب کو گرم لوہے کا عذاب دے۔“ (۳۲)

اگر یہی جملے حضرت امام رضی اللہ تعالیٰ عنہ ان ”محبان اہل بیت“ کیلئے ادا فرمادیں تو یہ تو حضرت امام جعفر صادق رضی اللہ تعالیٰ عنہ کے قول و فعل پر عمل ہوا، ان کو اہل بیت کے ”نادان دوستوں“ سے بھلا کیا سروکار ہو سکتا ہے۔



۴۔۔۔ اب بغضِ ابوحنیفہ کی ایک ہی صورت رہ سکتی ہے کہ وہ چونکہ اہل بیت کے مخلص

اور محب صادق تھے، ان کا خلوص و وفا ان محبان اہل بیت کو پسند نہیں کیونکہ ان کو تو ایسا

آدمی چاہیے جو اہل بیت کی عزت و عظمت کا دم صرف تقیہ کے اصولوں کے مطابق بھرے

، امام ابوحنیفہ رضی اللہ تعالیٰ عنہ ان سے سچی محبت کا ”جرم“ کر بیٹھے ہیں۔ اس لئے ان کو

کسی نہ کسی رنگ میں اذیت دینا فرض عین ہے، کبھی ان کی کردار کشی کی جائے، ان کے

خلاف افواہوں کو رواج دیا جائے، ان پر جہالت کی پھبتیاں کسی جائیں، ان کے نسب

پر اعتراضات کئے جائیں، قیاس کے الزامات عائد کئے جائیں، ان کی تعلیم فقہ کو ”دجال

کی تعلیم“ سے تعبیر کیا جائے۔ ہم بھی کہتے ہیں کہ اگر پورے خلوص کے ساتھ اہل بیت کی

محبت و عقیدت کو سینے لگانا ”جرم“ ہے تو ہمیں اس ”جرم“ سے کوئی نہیں روک سکتا، آہ

محبت تیرا میرا مسئلہ تھی

زمانہ درمیاں کیوں آ گیا ہے

زمانہ حضرت امام ابوحنیفہ رضی اللہ تعالیٰ عنہ کو ”سند محبت“ دے نہ دے۔ آپ

کے پیرو مرشد نامی اور استاذ گرامی، اہل بیت اطہار کے سردار حضرت سیدنا امام جعفر

صادق رضی اللہ تعالیٰ عنہ نے تو فرمایا ہے۔

”میں دیکھ رہا ہوں تم میرے نانا جناب رسول اللہ ﷺ کی سنتیں زندہ کرو

گے، یہ اس وقت ہوگا جب عام مسلمانوں کے ہاں سنت رسول کا احترام کم ہو جائے گا، تم

ہر پریشان، صاحب علم کی جائے پناہ ہو گے، حالات کی وجہ سے ہر غمزدہ تمہارے پاس

فریاد لے کر آئے گا، اور تم ان کی دادرسی کرو گے، تمہاری راہنمائی سے لوگوں کو صحیح راستہ

ملے گا، وہ حیران اور پریشان ہوں گے، تو تم انہیں سہارے دے کر سیدھے راستے پر رہنما

ئی کرو گے، تمہیں اللہ تعالیٰ کی طرف سے اتنی توفیق حاصل ہوگی کہ زمانہ بھر کے علماء ربانی



تمہاری وجہ سے صحیح مسلک اختیار کریں گے“ (۳۳)

اللہ اللہ! حضور سرور عالم ﷺ کے شہزادے بھی کیا سیف اللسان تھے، ایک

گروہ کو بد عادی کہ جاؤ تم ہمیشہ اپنے نصیبوں کا ماتم کرتے

رہو گے، سو وہ کرتے رہیں گے، اور ایک خوش نصیب کو بد عادی کہ زمانے کے پریشان حالوں  
کی جائے پناہ بنو گے، لوگوں کی ہدایت کا سامان کرو گے، آج بھی اس کی عظمت و جلالت  
کا پرچم بلند ہے۔ اور بلند رہے گا، صدیوں کے مرحلے بھی ان کے لفظوں کی تاثیر ختم نہیں  
کر سکے۔

گفتہء او، گفتہ اللہ بود

گرچہ از حلقوم عبد اللہ بود

حضرت امام موسیٰ کاظم رضی اللہ عنہ کا انداز محبت:

لسان الغیب حضرت مولانا عبد الرحمن جامی قدس سرہ السامی رقمطراز ہیں

”حضرت امام موسیٰ کاظم رضی اللہ عنہ ساتویں امام ہیں۔ آپ کا لقب کاظم

ہے، یہ حقیقت ہے کہ کاظم کے لقب نے آپ کے حلم کو بڑھا دیا اور آپ نے حد سے  
بڑھنے والوں سے درگزر کیا“ (۱)

حضرت موسیٰ کاظم رضی اللہ عنہ، کے علم و فکر، زہد و عبادت بالخصوص عقود درگزر پہ زمانہ گواہ

ہے۔ آپ چونکہ خود اہل علم تھے، اس لئے اہل علم کے قدردان تھے۔ حضرت امام ابوحنیفہ

کی بہت عزت افزائی فرمایا کرتے تھے۔ حضرت امام موفق مکی علیہ الرحمہ نے لکھا ہے۔

”ایک مستند اور ثقہ راوی نے حضرت امام ابوحنیفہ رضی اللہ عنہ کے مناقب پر

گفتگو کی ہے۔ اس نے لکھا ہے کہ سیدنا موسیٰ بن امام جعفر رضی اللہ عنہ نے جب امام



ابوحنیفہ، کو پہلی بار دیکھا تو آپ سے فرمایا، کیا تم ہی ابوحنیفہ ہو، عرض کہ حضور مجھے ہی نعمان بن ثابت (ابوحنیفہ) کہتے ہیں، اس پر آپ نے امام موسیٰ رضی اللہ عنہ سے پوچھا، حضور آپ نے مجھے کیسے پہچانا، آپ نے فرمایا، میں نے قرآن پاک میں پڑھا ہے ”سَيَمَّا هُمْ فِي وُجُوهِهِمْ مِنْ أَثَرِ السُّجُودِ“ یعنی ان کے چہرے پر سجدوں کے نشان ہیں، (میں نے) اس کی روشنی میں آپ کو پہچان لیا“ (۲)

ذرا غور کیجئے ان لوگوں میں کیا حسنِ خیال تھا، کیا وسعتِ قلب تھی، وہ کیا ایک دوسرے کے قدر دان تھے، حضرت امام موسیٰ کاظم رضی اللہ عنہ کے اندازِ محبت کو دیکھ کر ”بغض ابوحنیفہ“ سے توبہ کر لینی چاہئے، کسی شاعر نے کیا خوب کہا ہے

ویر غم انف حاسدیه ذکرہ

شرقاً و غرباً مسکة ذفرا

یعنی آپ کے حاسدوں کے ناک خاک آلود ہو گئے مگر آپ کا ذکر خیر شرقاً و غرباً مشکِ خالص کی طرح پھیل کر دنیا کو معطر کر رہا ہے۔

حضرت زید بن علی سے عقیدت:

حضرت سیدنا امام زید امام زین العابدین رضی اللہ عنہما کے صاحبزادے تھے، بنو امیہ کے خلیفہ ہشام بن عبد الملک (۱۰۵ تا ۱۲۵ھ) کے دورِ حکومت میں آپ نے علمِ جہاد بلند فرمایا اور اموی جبرِ استبداد کے خلاف آواز بلند کی، اس آواز کا سبب ایک واقعہ بنا، خلیفہ ہشام نے آپ کو دربار میں طلب کیا اور کہا کہ تم ایک ”کنیز زادے“ ہو کر خلافت کی خواہش رکھتے ہو، آپ نے فرمایا

تم کنیز ہونے کی وجہ سے میری ماں کا درجہ گھٹاتے ہو، حضرت اسحاق علیہ السلام ایک آزاد



عورت کے لطن سے تھے اور حضرت اسماعیل علیہ السلام ایک کنیز (۱) عورت کے لطن سے تھے، انہی کے نسل سے رسول اللہ پیدا ہوئے، ایسی باتوں کو زبان پر لانے سے خدا کا خوف کیا کرو،

‘آپ کے کلمہ حق کے سامنے حکمران وقت لا

جواب ہو گیا، لیکن اس نے والی عراق یوسف بن عمر کو ہدایت کی کہ آپ کو ایک لمحہ بھی اکیلے نہ رہنے دینا، ایسے ”چرب زبان“ اور شیریں“ کلام آدمیوں کی طرف عراقی بہت جلد مائل ہو جاتے ہیں، آپ جب ہشام کے دربار سے لوٹے تو ان کی زبان پر تھا کہ جو شخص زندگی کو محبوب رکھتا ہے، اسے ذلت و رسوائی کا منہ دیکھنا پڑتا ہے“ (۳) آپ جب کوفہ سے مدینہ منورہ کی طرف جانے لگے تو کوفیوں نے یقین دلایا کہ ایک لاکھ تلواریں آپ کی حمایت میں موجود ہیں، آپ نے فرمایا، مجھے تم لوگوں پر اعتماد نہیں تم میرے دادا جان حضرت امام حسین رضی اللہ عنہ، کے ساتھ کیا سلوک کر چکے ہو، انہوں نے قسمیں اٹھا کر وعدے کئے، آپ نے اپنے چچا زاد بھائی حضرت ابو جعفر رضی اللہ عنہ حضرت ابو حنیفہ رضی اللہ عنہ، سے مشورہ کیا مگر انہوں نے بھی کوفیوں پر عدم اعتماد کا اظہار کیا۔ آپ کوفیوں کے فریب میں آ گئے اور مدینہ شریف کا سفر ملتوی کر کے کوفہ آباد ہو گئے“ (۴)

چند دنوں کے اندر صرف کوفہ کے پندرہ ہزار آدمیوں نے آپ کی بیعت کر لی، والی عراق یوسف بن عمرو نے اموی مفادات کا تحفظ کرتے ہوئے جنگ کا کارزار گرم کر دیا، ایک ہی معرکہ کے بعد کوفیوں نے ازلی بے وفائی کا ثبوت دیا اور آپ کے ساتھ ایک مختصر سی جماعت رہ گئی۔ آپ برابر ڈٹے رہے۔ ایک تیر آپ کی پیشانی پر لگا اور جام

۱- کنیز سے مراد حضرت ہاجرہ رضی اللہ عنہا ہیں جو بادشاہ مصر کی بیٹی تھیں، بادشاہ نے بطور کنیز انہیں حضرت ابراہیم علیہ

السلام کی خدمت میں پیش کیا تھا۔ تاریخ یعقوبی جلد ۳ ص ۳۹۰

۲-

مروج الذهب جلد ۳ ص ۲۲

۳-

تاریخ یعقوبی جلد ۳ ص ۳۹۰

۴-



شہادت نوش کر گئے۔ آپ کے ساتھیوں نے آپ کو زمین میں دفن کر کے قبر زمین کے برابر کر دی کہ کوئی تلاش نہ کر سکے مگر یوسف بن عمرو نے پتہ چلا لیا اور آپ کا جسد خاکی نکال کر سولی پر آویزاں کر دیا۔ (۵)

ہشام کے بعد ولید ثانی بن یزید (۱۲۵ تا ۱۲۶ھ) کا دور آیا تو حضرت امام زید رضی اللہ عنہ کے لخت جگر حضرت امام یحییٰ بن زید نے حکومت کو لکھارا، وہ حضرت زید کی شہادت کے بعد خراسان چلے گئے تھے، وہاں انہوں نے قوت پکڑی، نیشاپور کے حاکم عمرو بن زرارہ نے سلمہ بن احوز ہلالی کو ان کے مقابلے کیلئے مامور کیا، اور خود بھی نکلا، جوز جان میں دونوں کا مقابلہ ہوا، اس میں حضرت یحییٰ بن زید اور ان کی جماعت داعی اجل کو لبیک کہہ گئی، عباسی دور میں منصور بڑا باجبروت حکمران تھا، اس کے مقابلے میں حضرت امام حسن رضی اللہ عنہ کی اولاد کے ایک فرد جلیل حضرت امام محمد بن عبد اللہ نفس زکیہ نے علم جہاد بلند کیا۔ آپ مدینہ منورہ میں تھے، کہ منصور نے اپنے بھتیجے عیسیٰ کو چار ہزار سوار اور دو ہزار پیادہ فوجی دے کر مقابلے کیلئے بھیجا، اور محمد بن قحطبہ کو ایک لشکر جرار کے ساتھ اس کی مدد کیلئے عقب سے بھیجا، رمضان المبارک ۱۲۵ھ کا واقعہ ہے جب جنگ شروع ہوئی۔ اہل مدینہ نے آپ کا بھرپور ساتھ دیا، کچھ حکومت کے ساتھ مل گئے، اس طرح آپ بہادری سے لڑتے ہوئے محمد بن قحطبہ کے ہاتھوں شہید ہو گئے، ان کا سر انور کاٹ کر منصور کے دربار میں بھیجا گیا اور اس نے عبرت کیلئے کوفہ میں اور دیگر مقامات میں اس کی تشہیر کرائی۔ (۶)

حضرت نفس زکیہ رضی اللہ عنہ کے بعد ان کے بھائی ابراہیم بن عبد اللہ بھی احزرا کے مقام پر چھ سو سواروں کے ساتھ بہادری کے جوہر دکھاتے ہوئے شہید ہو گئے۔ ان کا سر بھی کا



ٹ لیا گیا، یہ واقعہ ذی الحجہ ۱۳۵ھ کا ہے، (۷)

منصور نے گلشن سادات کے سب پھولوں کو چن چن کر پامال کیا، مشہور مورخ مسعودی نے لکھا ہے۔

”ابراہیم کے علاوہ نفس زکیہ کے اور دوسرے بھائی اور لڑکے ممالک اسلامیہ کے مختلف حصوں میں ان کی تبلیغ و اشاعت میں مصروف تھے، علی بن محمد مصر میں، عبد اللہ بن محمد خراسان اور سندھ میں، حسن بن محمد، یمن میں، موسیٰ بن عبد اللہ جزیرہ میں، یحییٰ بن عبد اللہ رگیس میں مصروف تھے، اور ادریس بن عبد اللہ مغرب میں مصروف

تھے، منصور نے ان میں سے بعض کو گرفتار کر کے قید میں ڈال دیا اور بعض کو قتل کر دیا“ (۸)

ناظرین کرام! آپ نے اس پر آشوب دور کی ایک خون ریز جھلک دیکھ لی، جب آلِ اطہار کا نام لینا بھی بہت جان جوکھوں کا کام تھا، ایک حضرت امام ابو حنیفہ رضی اللہ عنہ کی ذات گرامی تھی جس نے ساداتِ کرام کے حق میں فتویٰ صادر کیا، اور اس کی پاداش میں ظلم و ستم کی قیامتیں برداشت کر لیں۔ حکومتِ وقت کے خلاف سراٹھا نے والے ان سب مجاہدینِ سادات کے ساتھ آپ کو بہت عقیدت تھی۔ اس کی مثالیں پیش خدمت ہیں۔

۱۔۔۔۔ فرمایا ”حضرت زید رضی اللہ عنہ کے ساتھ جہاد میں جانا ایسے جیسے رسول

اللہ ﷺ کے ساتھ میدانِ بدر میں جانا، اگر لوگوں کی امانتیں ضائع ہو جانے کا ڈرنہ ہو

تا تو میں خود آپ کے ہمراہ شہید ہو جاتا“ (۹)

۲۔۔۔ حضرت زید بن علی رضی اللہ عنہ، نے آپ کو بلایا تو آپ نے قاصد کے ہاتھ



پیغام بھیجا کہ اگر مجھے یقین ہو جائے کہ آپ کے ارد گرد بیٹھنے والے لوگ آپ کے ساتھ غداری نہ کریں گے، تو میں آپ کی اتباع کرتا، مگر مجھے خدشہ ہے کہ یہ لوگ (کوئی) آپ سے غداری کر رہے ہیں اور آپ کو ویسے ہی دھوکا دے رہے ہیں جیسے آپ کے والد گرامی کو دھوکا دے کر رسوا کیا جاتا تھا، میں ان لوگوں سے برسرِ پیکار ہونے کو تیار ہوں بشرطیکہ آپ ان سے بریت کا اعلان کریں، اب میرے لیے ایک ہی راستہ رہ گیا ہے کہ میں آپ کی مالی امداد اس انداز سے کروں کہ کسی غدار کو اس کی خبر تک نہ ہو، اور آپ اپنے مخالفین پر قابو پا سکیں۔ آپ نے قاصد سے دوبارہ کہا کہ میری طرف سے معذرت کرنا اور اسے دس ہزار درہم دے کر کہا، یہ نذرانہ ہے اسے آپ تک پہنچا دینا، اس واقعہ میں ایک روایت یہ بھی ہے کہ آپ نے قاصد کو کہا کہ، میں ان دنوں بیمار ہوں، خود حاضر ہونے سے قاصر ہوں“ (۱۰)

معلوم ہوا کہ حضرت امام ابو حنیفہ رضی اللہ عنہ، حضرت زید رضی اللہ عنہ کے مخلص خیر خواہ تھے، اسی لئے کوئی غداروں سے آپ کو خبردار کیا۔ آپ نے ان کی دعوتی تحریک کی مالی اعانت کی، خود یا تو بیماری کی وجہ سے چل کر نہ گئے یا یہ سمجھ کر نہ گئے کہ ”غدارانِ کوفہ“ آپ جیسے مصروفِ انسان کے بارے میں حکومتِ وقت کو اطلاع نہ کر دیں اور حضرت زید کی خفیہ تحریک طشت از بام ہو کر ابتدائی مرحلوں میں ہی ناکام نہ ہو جائے۔ حکومتِ وقت کا آپ کو کوئی خوف نہیں تھا جیسا کہ آپ کے روشن کردار سے ثابت ہے، خوفِ حضرت زید کے بارے میں تھا کہ کسی بے احتیاطی سے ان کو نقصان نہ اٹھانا پڑے، اسی کا نام جذبہ وفا ہے۔ میدان میں محبوب کو لے جا کر، پیچھے بھاگ آنے کا نام محبت نہیں، اس کے نام پر سرکٹانے کا نام محبت ہے، افسوس اس قسم کی محبت سے یہ ”مجانِ اہل



بیت“ شروع سے ہی تہی دل رہے۔

۳۔۔۔ حضرت امام زید بن علی رضی اللہ عنہ اس جہاد میں شہید ہو گئے، تو امام ابوحنیفہ

رضی اللہ عنہ، ان کی شہادت پر بڑے روئے، جب بھی آپ کی

یاد آتی تو آپ کے روتے روتے ہچکی بندھ جاتی تھی، (۱۱)

۴۔۔۔ ”امام زید رضی اللہ عنہ، کو پیغام بھیجا کہ آپ اپنی جنگ میں لوگوں سے مدد

مانگیں اور اس حالت میں کمزور لوگوں کو جمع کر کے مضبوط کر لیں ۴ (۱۲)

اس روایت سے معلوم ہوا کہ آپ کی تمام تر ہمدردیاں حضرت زید کے ساتھ

تھیں، اس لئے ان کو مشورہ دے رہے تھے، اور آپ جانتے تھے کہ کوفہ کے ”امیر زادوں“

کی نسبت غریب اور کمزور لوگ زیادہ وفادار ثابت ہو سکتے ہیں، یہ روایت حضرت زید

بن علی کے لخت جگر حضرت محمد بن زید رضی اللہ عنہ، نے بیان کی ہے۔

۵۔۔۔ ”فرمایا حج کے بعد حضرت امام ابراہیم بن عبد اللہ بن حسن رضی اللہ عنہ، کے

ساتھ مل کر جہاد کرنا چچاس حجوں سے افضل ہے“ (۱۳)

۶۔۔۔ ”آپ امام محمد بن عبد اللہ بن حسن رضی اللہ عنہ، کا نام لے لے کر روتے تھے

، آپ کی آنکھوں سے آنسو جاری تھے، آپ اہل بیت کی محبت سے سرشار تھے، اور خلافت

عباسیہ کو غلط سمجھتے تھے، (۱۴)

۷۔۔۔ ”جعفر الاحمر نے کہا یہ شہر (کوفہ) میں سدا آباد رہے، جب تک آپ اس میں

موجود ہیں کوئی آفت نہیں آ سکتی، آپ نے اس کے جواب میں یہ شعر پڑھ لیا



خلت الدار فسدت غير سود

ومن الشفا تغردى باسود و

یعنی دیار خالی ہو گیا، سرداروں کے بغیر شہر ویران ہو گئے، یہ شہر کی بد قسمتی ہے کہ سرداروں سے خالی ہو گیا۔ (۱۵)

یہ سردار کون تھے، وہی ساداتِ کرام جن کی محبت حضرت امام ابوحنیفہ رضی اللہ عنہ کی حیاتِ مستعار کا محور تھی، اور جن کو یاد کر کے وہ اپنی پلکوں کو تابدار رکھتے تھے، یاد رکھئے اہل بیت اطہار کی خاطر حضرت امام کا آخری لمحوں تک عزم و استقامت کا تاریخی مظاہرہ کرنا نقشِ کالج ہے، اس حقیقت سے آنکھیں چرا نا انصاف نہیں، شاید کہ اتر جائے ”کسی“ دل میں مری بات

ایک ناقابلِ تردید حقیقت:

اموی اور عباسی حکمرانوں نے ساداتِ کرام، اہل بیتِ کبار رضی اللہ عنہم پر، قافیہ حیات تنگ کیا تو وہ بلادِ اسلامیہ میں بکھر گئے۔ وہ جدھر جدھر بھی گئے، روشنی پھیلتی چلی گئی، ان میں سے اکثر بزرگوں کی اولاد نے حضرت امام ابوحنیفہ رضی اللہ عنہ کا فقہی مسلک اختیار کیا ہے۔ گویا سید ہو کر ان کے مقلد ہوئے۔ حضرت سید داتا علی، جویری، حضرت خواجہ سید معین الدین چشتی، حضرت سید شیخ نظام الدین محبوب الہی، حضرت سید علی صابر کلیری، حضرت سید امام علی الحق، حضرت خواجہ بزرگ سید بہاؤ الدین نقشبند بخاری، حضرت شیخ سید اسحاق کازرونی، حضرت سید ابوالمعالی خیر الدین لاہوری، حضرت سید نجم الدین ہروی خلیفہ خواجہ زکریا ملتانی، حضرت سید شاہ بلاول لاہوری، حضرت جمال الدین اولیاء، سید شاہ گدا قادری شطاری، حضرت سید جلال الدین بخاری جہاں گشت،



خواجہ سید اشرف سمنانی، خواجہ سید گیسو دراز چشتی، خواجہ عبدالرزاق چراغ قادری، حضرت میراں شاہ حسین زنجانی جیسے بزرگوں، اور نجانبانوں کی تعداد میں سادات کرام نے حضرت امام ابو حنیفہ رضی اللہ عنہ کی تقلید فرمائی ہے۔ یہ سلسلہ اگر علویوں ہاشمیوں، عباسیوں اور قرشیوں تک پھیلا یا جائے تو حضرت امام رضی اللہ عنہ کے دریائے علم سے سب پیاس بجھاتے دکھائی دیں گے، باقی ہر دور کے مسلمانوں میں علمائے کرام، اولیا کرام اور عوام الناس کی غالب ترین اکثریت **انکے** دسترخوانِ علم کی خوشہ چینی کرتی نظر آئے گی، ہزاروں مشائخ نے آپ کی بارگاہ سے استفادہ کیا اور کفافِ عالم میں پھیل گئے، آپ کے حق میں حضرت علی المرتضیٰ رضی اللہ عنہ، حضرت امام باقر اور حضرت امام جعفر رضی اللہ عنہ کی دعائیں رنگ لا کر رہیں اور آپ خورشیدِ امامت بن کر تاریک دلوں کو تانبناک کرتے رہے، آپ کا ذکر کستوری کی طرح پوری دنیا میں پھیل گیا، آج بھی الحمد للہ عالم اسلام کی بہت بڑی تعداد آپ کی تقلید کر رہی ہے یعنی آپ کے وسیلہ جلیلہ سے قرآن و سنت سے مالا مال ہو رہی ہے۔ حضرت امام ابو یوسف نے کیا خوب فرمایا، منظوم ترجمہ حاضر ہے،

مجھ کو کافی نیکیاں ہیں، میں نے جو تیار کیں  
تاکہ مجھ سے راضی ہو جائے ملکہِ یومِ دیں  
میرے دامن میں تو دینِ شاہ انس و جان ہے  
میرے دل میں اعتقادِ مذہبِ نعمان ہے

☆☆☆

روافض کے ساتھ مباہت: حضرت امام ابو حنیفہ رضی اللہ عنہ، نے روافض خوارج



کے ساتھ متعدد مرتبہ مناظرے اور مباہلے فرمائے اور عقائد اہل سنت کی حقانیت کو واضح کیا ابو معاویہ بن خضر نے فرمایا کہ میں نے ابو حنیفہ رضی اللہ عنہ، سے بڑھ کر کوئی عالم نہ دیکھا، انہیں کسی کے غلبے کا تو کوئی خوف نہیں تھا، وہ مناظرہ میں بلا دھڑک جاتے اور مد مقابل کو شکست دیتے، گفتگو کرتے تو ہر شخص بیچ ہو جاتا۔ ناظرین کے ذوق کیلئے چند مباحثوں کا ذکر کیا جاتا ہے

(1)

محمد بن عبد الرحمن علیہ الرحمہ نے فرمایا کہ کوفہ میں ایک رئیس آدمی تھا جس کا عقیدہ تھا کہ سیدنا عثمان غنی رضی اللہ عنہ، (معاذ اللہ) کافر تھے، یہودی تھے، ایک دن امام اعظم رضی اللہ عنہ، اس کے گھر تشریف لے گئے۔ باتوں باتوں میں اس کی بیٹی کے رشتے کی بات چھیڑ دی۔ آپ نے فرمایا میں ایک نوجوان کیلئے آپ کی بیٹی کا رشتہ چاہتا ہوں، وہ قرآن پاک کا حافظ ہے رات کو ایک رکعت میں ساری رات گزار دیتا ہے۔ اور ساری رات اللہ تعالیٰ کے خوف سے روتا رہتا ہے، مالدار بھی ہے۔ اور صاحب رسوخ بھی ہے۔ اس نے کہا ابو حنیفہ میں ایسے نوجوان سے لڑکی کا رشتہ کرنے سے کیسے انکار کر سکتا ہوں۔ آپ سے جس قدر ہو سکے یہ رشتہ طے کرادیں۔ آپ نے فرمایا، مگر اس نوجوان میں ایک نقص ہے کہ وہ یہودی ہے۔ اس نے کہا ابو حنیفہ! تم میری لڑکی کا رشتہ یہودی سے کر او گے، آپ نے فرمایا رسول اللہ ﷺ نے اپنی دو بیٹیوں کا رشتہ ایسے شخص سے کیا تھا جو تمہارے عقیدے کے مطابق یہودی تھا، یہ بات سن کر اس شخص نے اپنے عقیدے سے توبہ کر لی۔ (۱)



امام مرغینانی علیہ الرحمہ فرماتے ہیں کہ ایک رافضی (معروف بہ) شیطان طاق  
ایک امام ابو حنیفہ رضی اللہ عنہ، کا تعاقب کرنے لگا، ایک دن حمام میں آیا، اس وقت  
حضرت امام ابو حنیفہ رضی اللہ عنہ، غسل خانے نہا رہے تھے، یہ وہ زمانہ تھا کہ حضرت امام  
رضی اللہ عنہ، کے استاد حضرت حماد رضی اللہ عنہ، کوفوت ہوئے تھوڑے ہی دن گزرے  
تھے۔ شیطان طاق نے کہا ”تمہارا استاد مر گیا، اس سے ہماری جان چھوٹ گئی، امام ابو  
حنیفہ رضی اللہ عنہ، نے فرمایا، ہمارا استاد تو فوت ہو گیا مگر تمہارا استاد (شیطان) تو زندہ  
ہے، بلکہ وہ یوم الوقت المعلوم تک زندہ رہے گا، رافضی نے یہ برجستہ جواب سنا تو  
ٹپٹا اٹھا، امام صاحب کے سامنے ننگا ہو کر کھڑا ہو گیا۔ آپ نے آنکھیں بند کر لیں، وہ  
کہنے لگا، ابو حنیفہ تم کیا اندھے ہو؟ آپ نے فرمایا جس دن سے تمہاری آنکھوں سے شرم کا  
پردہ اٹھ گیا، آپ باہر نکلے تو آپ کی زبان پر دو اشعار تھے۔

اقول وفي قولی بلاغ و حکمة

وما قلت قولاً جرت فيه بمنكر

الا يا عباد الله خافوا الهکم

ولا تدخلوا الحمام الا بمیزمجہ (۲)

میری باتوں میں ہے حکمت اور بلاغ

جن میں جلتے ہیں صداقت کے چراغ

اے خدا والو، خدا ہی سے ڈرو

غسل گہ میں، ننگے مت جایا کرو



(3)

عمر بن ذر رحمۃ اللہ علیہ ایک دن امام ابوحنیفہ رضی اللہ عنہ کی خدمت میں حاضر ہوئے، عرض کی کہ میرا ایک ہمسایہ شیعہ (رافضی) ہے۔ اس نے ایک مسئلہ کھڑا کیا ہوا ہے۔ آپ نے فرمایا اسے کسی طرح میرے پاس لے آؤ، عمر بن ذر اسے لے کر آ گئے۔ اس نے کہا، میں نے اپنی بیوی سے کہا ہے کہ ”اَنْتِ عَلٰی حَرَامٍ“ تو مجھ پر حرام ہے، حضرت امام ابوحنیفہ رضی اللہ عنہ نے اسے بتایا، تمہارے امام حضرت علی رضی اللہ عنہ، کا فتویٰ ہے کہ یہ تین طلاقیں ہو گئیں، اس شیعہ نے کہا مجھے ان کا فتویٰ نہ سنائیے، اپنا فتویٰ بتائیے (کیونکہ بیوی کا معاملہ تھا اس لئے امام معصوم کی محبت جاتی رہی) آپ نے فرمایا، تم نے ”اَنْتِ عَلٰی حَرَامٍ“ کہا ہے اس بات کے کہتے وقت تمہاری کیا نیت تھی، اس نے بتایا، میری کوئی نیت نہیں تھی، آپ نے پوچھا طلاق کی نیت تھی، اس نے کہا نہیں، آپ نے فرمایا جاؤ تمہاری بیوی کو طلاق نہیں ہوئی۔ اس شخص نے کہا جزاک اللہ خیرا، اللہ آپ کو جنت عطا فرمائے، (۳)

(4)

حضرت امام ابوحنیفہ رضی اللہ عنہ، ایک ایسے شہر سے گزرے جہاں شیعوں کا بہت زور تھا، اس شہر کا حاکم ایک غالی شیعہ حسین بن زید، اس نے حضرت امام رضی اللہ عنہ کے بارے میں سنا تو اپنے حبشی غلام کو کہا کہ تم ابوحنیفہ کے پیچھے جاؤ۔ ان کی سواری روک کر پوچھو کہ حضور ﷺ کے بعد سب سے افضل کونسا شخص ہے۔ اگر وہ ابو بکر صدیق رضی اللہ عنہ، کا



نام لیں تو ان کی ناک توڑ دو۔ وہ غلام آپ کی طرف آیا، لگام پکڑ کر آپ کو روک لیا اور سوال کیا کہ حضور اکرم ﷺ کے بعد سب سے افضل کون ہے؟ (آپ اس کا ارادہ بھانپ گئے تھے) اس لیے فرمایا عباس بن عبدالمطلب۔ (۴)

نوٹ یاد رہے کہ آپ کا عقیدہ یہی تھا کہ حضور انور ﷺ کے بعد سب سے افضل حضرت ابو بکر صدیق رضی اللہ عنہ، ہیں یہ عقیدہ مناقب الموفق میں موجود ہے یہاں قرابتِ مصطفیٰ ﷺ کی وجہ سے حضرت عباس بن عبدالمطلب رضی اللہ عنہ کی جزوی فضیلت کو سامنے رکھ کر بات کی تاکہ جواب بھی درست رہے اور ان دشمنانِ جان سے جان بھی چھوٹ جائے ظاہر ہے آپ کی اس لطیف بات کے سامنے ان کا ارادہ ناکام ہو گیا اور وہ اپنا سامنے لے کر رہ گئے۔



نفس اسلام  
WWW.NAFSEISLAM.COM



## مصادر



صحیح بخاری از محمد ابن اسماعیل بخاری

تاریخ اشیر، از امام ابن اشیر جذری

تاریخ یعقوبی،

المناقب الموفق از امام موفق بن احمد مکی

المناقب الکردری، از حافظ الدین کردری

قصیده النعمان، از امام ابوحنیفه

الخیرات الحسان، از امام ابن حجر ہیتمی

مناقب الامام ابوحنیفه از حضرت امام ذہبی

سوانح بے بہائے ابوحنیفه از زید ابو الحسن

مکتوبات امام ربانی از حضرت مجدد الف ثانی،

المیزان الکبریٰ، از حضرت عبدالوہاب شعرانی

کشف المحجوب، از حضرت داتا علی بجوری

مکتوبات ولی اللہ، از شاہ ولی اللہ دہلوی

امام اعظم اور علم الحدیث، از محمد علی کاندھلوی

تبیض الصحیفہ از امام جلال الدین سیوطی

کتاب الشفا از قاضی عیاض مالکی

صحیح مسلم شریف از امام مسلم بن الحجاج

السراج المنیر، حضرت علامہ عزیزی

معارف القرآن

اتحاف الدہلای المتقین، نواب صدیق حسن بھوپالی

حیوۃ الحیوان، حضرت امام دمیری

تہذیب التہذیب

رجال کشی، از محمد بن عمر الکشی

تتقیع المقال از شیخ عبداللہ المقامانی

کشف الغمہ از، علی بن عیسیٰ اربلی

امالی شیخ طوسی، ابوالحسن طوسی

مناقب ابن شہر آشوب از ابن شہر آشوب

جامع الاخبار از شیخ صدوق

ناسخ التواریخ از مرزا محمد تقی

الانوار النعمانیہ از نعمت اللہ جزائری

مروج الذهب از امام مسعودی

تاریخ ابوالفداء



تبیض الصحیفہ از امام جلال الدین سیوطی

کتاب الشفا از قاضی عیاض مالکی

الصوالق المحرقہ از احمد بن حجر

تاریخ بغداد از علامہ خطیب بغدادی

تاریخ الخلفاء از امام سیوطی

الامام الصادق از علامہ حیدر عقیقی

عقود الجمان فی مناقب النعمان

کتاب الانتقاء از علامہ ابن عبد البر مالکی

چودہ ستارے از نجم الحسن کراروی

مقاتل الطالبین

میزان الاعتدال از امام ذہبی

شواہد النبوة از امام عبد الرحمن جامی

مفتاح السعادة از طاش کبریٰ زاده

مجمع المعارف

WWW.NAFSEISLAM.COM